

# జారుడు మెట్లు

## శ్రీ మధురాంతకం రాజారాం

ఈ కథకు బీజం ఒకానొక మానవుడి సదుద్దేశం. అతడి పేరు శ్రీవతి. సార్థకనామధేయం అతనిది. తండ్రి కొక్కడే కొడుకు. ముద్దులకూ, మరిపాలకూ ఆలవాలమైన ఆ తండ్రిగారి పెంపకం క్రింద శ్రీవతి అంతఃపురోద్ధానవన పరివేష్టితమైన అద్దాలమేడలో సిద్ధార్థుడిలా పెరిగాడు. మానవస్వభావం ఓ కట్టడం లాంటిదైతే, ఆ కట్టడంలో ఎన్ని మార్పు లొచ్చినా సరే, చివరకు పాతదాన్ని నేలమట్టం చేసి అక్కడొక కొత్తకట్టడం కట్టినా సరే దాని తాలూకు పునాది రాళ్లు మాత్రం కదిలేటట్టు తోచదు. లోకాన్ని వసంతారామంగా, ఆనందధామంగా తలపోసి వయసుపైబడిన కొద్దీ తన ఊహ తప్పని తెలుసుకోసాగిన శ్రీవతి ఒక్కొక్క ప్రాణి మనుగడా ఒక్కొక్క మ్రోగుతున్న జంతు వాయిద్యం కాగా అలాంటి కోట్లకోలది వాయిద్యాల సమ్మేళనంతో నిరంతరంగా సాగిపోతున్న ఈ విశ్వేతిహాసమహాగానంలో ఎక్కడ ఏ చిన్న అప్రశుతి వినిపించినా భిన్నుడై కూర్చుండి పోయే వాడు. శ్రీవతికి నాలుగోయేడు జరుగుతుండగా అత డాట లాడుకునే కొయ్యబొమ్మ కొకదానికి కాలు విరిగి కుంటితనం ప్రాప్తించింది. అప్పటికప్పుడు కరమల రత్నాచారికి కబురు పంపి విరిగిన కాలికి, మిగిలిన బొమ్మకూ పునస్సంయోగం కలగజేసేదాకా శ్రీవతి ఏడుస్తూ కూర్చున్నాడు. బడిలో చదువు కునే రోజుల్లో శ్రీవతికి మొద్దబ్బాయి అన్న ముద్దు పేరుతో వ్యవహరింపబడుతూ చెలికా డొక డుండేవాడు. లేమిడి కుటుంబంలో వాడి పాట్టనిండుకూ బువ్వ దొరికే వెరవు లేదు. లేని ముద్దలకు ప్రత్యామ్నాయంగా పిడిగుద్దులు తిన దాని కన్నట్టుగా మొద్దబ్బాయి వూగుతూ తూగుతూ బడి కొచ్చేసేవాడు. అయ్యవారి కోపానికి ఆర్థిక, ఆరోగ్య విషయిక, సాంసారిక కారణాలు పెక్కు లుండవచ్చు. కానీ మూక ఉమ్మడిగా ఆయనగారి కోపమంతా సద్వినియోగం కావడానికి ఒక్క మొద్దబ్బాయి శరీరమాత్రమే బాగా ఉపకరించేది. దెబ్బలుతిన్న మొద్దబ్బాయిని యింటికి తీసుకువెళ్లి శ్రీవతి వాడికి తినుబండాలు పెట్టించేవాడు. ఫోర్టుఫారంత్ పైస్తూలు చదువు చాలించుకుని శ్రీవతి స్వగ్రామానికి తిరిగివచ్చిన క్రొత్తలో కలవారి యింటి బాల వితంతువు ఒకావిడ కమతగాణ్ణి వెంటేసుకుని దేశంపైకి వెళ్లిపోయింది. ఆవిడ శ్రీవతికి అత్త వరుస. ఆమె ఏమవుతుంది? కూలీ నాలీ చేసుకునేవాడితో కలిసి కాపురం ఎలా చేస్తుంది? గుడిసెలో కటికనేలపైన ఎలా పడుకుంటుంది? తీసుకెళ్లిన చీరలు చిరిగిపోతే ఏం చేస్తుంది? పాడుగాటి శిరోజాలామెవి.

దువ్వి జడ వేసుకోడానికి గంటెడు నూనె సైతం దొరక్కపోతే ఆ శిరోజాలగతి ఏమవుతుంది? లేచిపోయిన అత్త గారిని గురించిన యిలాంటి చింతలతో కుమిలిపోతూ ఒక్కొక్క రాత్రి తెల్లవారేదాకా జాగరణం ఉండిపోయేవాడు శ్రీవతి. గుండెలో గూడుకట్టుకున్న ఈ మెతకతనంతో బాటుగా పెరిగి పెద్దవాడయ్యాడు శ్రీవతి. చదువులు చదివి ఉద్యోగాలు చేయవలసిన గ్రహచారం తన కుమారుడికి లేదనీ, కన్నులకు విందుగా వాడు యింటిపట్టున ఉంటే చాలుననీ అనుకునే తండ్రిగారి పర్యవేక్షణలో శ్రీవతికి కనుచూపానినంత మేరకూ అనంతమైన నిర్వాప్తారత్వమే కనిపించింది. ఎడారిలో ఒంటరితనాన్ని భరించడం కష్టం. శ్రీవతి వెనుదిరిగి చూచాడు. అక్కడ చెప్ప నలవికానంతటి సందడి చెలరేగుతోంది. మధువు, మానిని, జూదంలాంటి వ్యామోహాలు కలిసి కట్టుగా ఏలుబడి సాగిస్తున్న సైతాను సామ్రాజ్యం అది. అటో యిటో నన్న ఆ సందిగ్ధ పరిస్థితిలో నుంచీ విచిత్రంగా బయటపడ్డాడు శ్రీవతి. ప్రొద్దు పోకకు ఉపాయాంతరమేదీ స్ఫురించక గోళ్లు గిల్ల కుంటున్న శ్రీవతికి ఓ శుభముహూర్తాన స్వీరీకి ఆయత్తం చేసి తీసుకొచ్చిన జవనాశ్వం ఒకటి కనిపించింది. అప్రయత్నంగా కళ్లెం చేతికి తీసుకుని రికాబులో కాలుపెట్టి గుర్రంపైకెక్కి కూర్చున్నాడు శ్రీవతి. గుర్రం పరుగిడు తోంది. పాంథోపాస్యభూమిజాల చలువ పందిరిక్రింద సూటిగా ముందుకు దూసుకపోతున్న రహదారి వెంట గుర్రం పరుగిడుతోంది. అందాల పూలతోటలు దాటుకుని పచ్చని శాలువా పరిచినట్టున్న పైరు పచ్చలగుండా పయనించి, మహారణ్యాలను అధిగమించి చెవిదాకా లాగి విడిచిపెట్టిన బాణంలా గుర్రం పరుగిడుతోంది. ఎన్ని ఊళ్లు, ఎన్ని నాళ్లు! మహాడి లెన్ని, కుటీరా లెన్ని! ఎందరు మనుషులు, ఎన్నెన్ని వాల కాలు! గుండెలో అమృతం నింపుకున్నవాళ్లు కొందరు. శతరంగంలో హాలాహలాన్ని పదిలపరుచుకున్నవాళ్లు కొందరు. నోటితో మంచిగా మాట్లాడుతూ నొసలితో వెక్కిరించివాళ్లు కొందరు. నిష్కరభాషణాల వెనుక నవనీత సదృశమైన మనసును దాచుకున్నవాళ్లు కొందరు. అబ్బో ఎంద రెందరు! ఎంతటి విశాలమైనదీప్రపంచం! బ్రతుకంటే భయంలేని పిల్లలు. బ్రతుకు బరువుతో కృంగిపోయిన పెద్దలు. వెన్నెల్లో పాలకడలి అలలపైన తేలియాడే నురగల్లా విహ్వలించి పోయే స్నిగ్ధ సౌందర్యాల దొంతరలైన యింతులు. బొగ్గుతో

చేసిన బొమ్మల్లా చింపిరి తలతో, చిక్కిపోయిన ఒడలితో వికారస్వరూపిణులైన ఉవిదలు. దారిద్ర్యం ఒకవైపున. ధన ధాన్యా లోకవైపున. ఒకచోట ధాతృత్వం. ఒకచోట లోభత్వం. అదొక విచిత్ర ప్రపంచంలా కనిపించింది శ్రీపతికి! స్వర్గ నరకాల్లోని తమ తమ వాడలన్నీ ఖాళీచేసి వచ్చి సురాసురు లందరూ సహజీవనానికి ఒడంబడినవారై పరస్పర సంబంధ బాంధవ్యాలతో పడుగు పేకగా కలిసిపోయిన తర్వాత కొన్ని వందల శతాబ్దాలకు అదెలాంటి ప్రపంచమైనా యిలాగే ఉంటుంది. శ్రీపతి ఆశ్చర్యపడ్డాడు.. ఆశ్చర్యంలోనుంచి అతడింకా కోలుకోనే లేదు. గుర్రం ఆగిపోయింది. శ్రీపతి ఉలికి పడి తనవై పాకసారి చూచుకున్నాడు. తాను కుర్రీలో కూర్చున్న తీరులో మార్చేలేదు! కానైతే తానీ ప్రపంచాన్నంతా ఒక ప్రదక్షిణం వేసుకుని మళ్ళీ యధాస్థానానికి వచ్చి చేరినట్టున్నాడు. ఎలా సంభవమైందిది?— శ్రీపతి తన యత్నంతో తన చేతిలో ఉన్న పుస్తకాన్ని గట్టిగా గుండెల కదుముకున్నాడు.

ఆ విధంగా పుస్తక పఠనానికి అలవాటుపడ్డాడు శ్రీపతి. పుస్తకమనగా అది ఒక్కొక్కటి ఘనపరిమాణం కలిగిన ఒకానొక వస్తువిశేషంగా శ్రీపతి ఎన్నడూ భావించలేదు. అదే అతడి పాలిటికి అరబ్బీ గుర్రం!

రోజు కొక రెక్కలగుర్రంపైన శ్రీపతి లోకా లోకనం కోసం బయల్దేరేవాడు. ముఖవ్రతం దగ్గరినుంచి ప్రారంభించి అక్షరపంక్తుల వెంట సాగించే యాత్రలో కనిపించిన ప్రతిదృశ్యాన్నీ, తారసిల్లిన ప్రతి వ్యక్తినీ అతడు జ్ఞప్తిలో ఉంచుకునేవాడు. చేతపుస్తకంలేని తీరిక సమయాల్లో ఆ దృశ్యాలు, ఆ సంఘటనలు, అవన్నీ అతడి మనో వీధిలో మెరపుల్లా మెరసిపోయేవి. పుస్తకం చేతిలో ఉండగా ఒక్కొక్కప్పుడు అతడి కళ్ళల్లో ఆనందభాషాల్లు నిలిచేవి. గుమ్మపాలు త్రాగిన కోడెదూడలా అతడి మనస్సు ఉత్సాహంతో ఉరకలు వేసేది. మరొకప్పుడు మిన్నులు విరిగి తలపైన పడినట్టుగా అతడి మనసు కలవరపడిపోయేది. కథాంతంలో 'సుఖోజయం' గా తమ తమ రాజ్యాలను పాలించు కున్న ధరాధిపుల్నిగురించి, ఒకరి కొకరు తోడునీడగా, పలుకుదోడుగా కాపురంలో సంతోషాలు పండించుకున్న ఆలు మగల్ని గురించి తలచుకుని శ్రీపతి సంబరపడి పోయేవాడు. బాధాసర్పదష్టలై, నిరాశాసంతప్తులై, దైవోపహతులై కాలగర్భంలో కలిసిపోయినట్టుగా వర్ణింపబడిన దురదృష్టవంతుల్ని గురించి తలచుకున్నప్పుడల్లా అతడి హృదయంలో గడ్డుతుపాను రాతిరివేళ జలధితరంగాలకు మల్లె విషాదానుభూతులు హోరులెత్తిపోయేవి. నిర్వహింపవలసిన బాధ్యతలు లేక, చలాయించవలసిన హక్కుల జోలికి పోక, తనదంటూ ప్రత్యేకించి చెప్పుకోదగిన వ్యక్తి గత జీవితం అసలే లేక, కేవలం పుస్తక ప్రపంచంలోనే గుడారం వేసుకొని నాలుగైదేళ్ళపాటు అలాగే కాలం గడిపేశాడు శ్రీపతి.

అప్పట్లో శ్రీపతి ఓ పుస్తకం చదివాడు. చదివి ముగించిన తర్వాత మళ్ళీ ఒకసారి చదివాడు. అలాగే నాలుగైదు సార్లు చదివాడు. అందులోని పాత్రలు తమ తమ రూపాలతో బయల్పడలి వచ్చి తన కళ్ళయెదుట తారట్లాడుతున్నట్టు భ్రమ చెందాడు. వాటి సంభాషణలు అతడి చెవుల్లో గింగుర్లుతిరిగి పోసాగాయి. ఆ దృశ్యాలు వెండి తెరపైన బొమ్మల్లా అతడి మనసుపైన కదలిపోసాగాయి. ఆ రచనను ప్రాజెడి అని గానీ, కామెడి అని గానీ వింగడించి చెప్పడం సాధ్యంకాదు. అది పాఠకుడి అభీష్టాలకు వంత పాడుతూ గానీ, లేదా ఆంతరంగికమైన అతడి మనోభావనలను గిలిగింతలు పెడుతూ గానీ నడవడంలేదు. దాని యిష్టమే దానిది. దాని ఉరవడే దానిది. విమర్శకుడు గానీ శ్రీపతి, విమర్శించాలన్న ఉద్దేశంతో సాహిత్యాన్ని ఏనాడూ చదివి ఎరుగని శ్రీపతి, ఆ రచననుగురించి ఒక్కమాట మాత్రమే చెప్పగలడు. మాటలతో వివరించడానికి వీలులేనిదైన ఏదో వైచిత్రీ, ఏదో చమత్కారం, ఆ రచనలో అంరర్థీనమై ఉండి పాఠకుడి వూపిరికి ముకుదాడు వేసి చివరిదాకా లాక్కోతోంది. భూమిపైన నడయాడుతున్న ప్రలోభాల కన్నీంటికి అతీతంగా మహోన్నత పర్యతశృంగంపైన కూర్చుని ప్రహసనప్రాయంగా పరిణమించిపోతున్న మానవజీవితాన్ని ఈకకు ఈకగా, రెక్కకు రెక్కగా విడమరించి చూపడానికి రచయిత చేసిన ప్రయత్నం అలాంటి రచనగా పర్యవసించి ఉంటుం దనుకున్నాడు శ్రీపతి.

అలా అనుకోడంతో శ్రీపతి సరిపెట్టుకోలేకపోయాడు. ఉత్కంఠకు ఆనకట్టలు కట్టుకోలేక అతడు దూరప్రాంతంలో ఉన్న స్నేహితుని కొకడికి జాబు వ్రాశాడు.

వారం పదిరోజుల్లో ప్రత్యుత్తరం వచ్చింది—

“ప్రియమైన శ్రీపతి! నీ జాబు చేరింది. చదివిన పుస్తకాలనుగురించి నువ్వు నాకు జాబు వ్రాయడం అపూర్వమైన విషయమేమీ గాదు. ఈ దేశంలో నివసిస్తున్న కోట్ల కొలది నిరక్షరాస్యులపాలిటికి ఉప్పుకూ, ఊరగాయకూ కొరగాని యీ దండుగమారి పుస్తకాలు నిన్ను ఉయ్యోల్లో కూర్చోబెట్టి మంటికి మింటికి వూపి ఉంటాయనీ నాకు తెలుసు. కానీ, ఏమాటకామాటే చెప్పుకోడం మంచిది. మని యార్డర్లు రిసీవు చేసుకుని యిష్టమొచ్చినట్టుగా వెచ్చిస్తూ కూచునే కాలేజీ కుర్రాడిలా నువ్వు చదవడానికైతే చాలా పుస్తకాలు చదివావు. మనియార్డర్లు ఎక్కడినుంచీ వస్తున్నాయో అక్కడి పరిస్థితులనుగురించి ఆలోచించే ఓపరికం కాలేజీ విద్యార్థి కుండదు .... నీకూ లేకపోయింది! నీ ఆలోచన కొత్త పుంతలో నడుస్తున్నందుకు మిక్కిలి సంతోషం!

ఆ పుస్తకంపేరు 'ఆశాజీవి' అన్నావు. నువ్వు వూహించినట్టుగా అది నాకు చిరపరిచితమైన పుస్తకమే! కానీ ఆ రచయితను గురించిన వివరాలు నాకు పూర్తిగా తెలిసి

## జారుడు మెట్లు

ఉంటాయని భావించడంలో నువ్వు పొరబడ్డావని మాత్రం చెప్పక తప్పడంలేదు. ఎందుకంటే అతణ్ణి గురించి నీకెంత తెలుసునో నాకూ అంతే తెలుసు. అతడి పేరు నీలకంఠం! నీలకంఠుడనగా లోకానికి శివంకరుడైన ఆదిభిక్తువు. నీలకంఠమనగా ఎక్కడో నింగిపైన మబ్బులాడితే యిక్కడ నేలపైన వరవశించి పోయే నెమలి. నీలకంఠమనగా తనపిచ్చే తనకానందంగా కిచకిచలాడుకుంటూ మామిడి తోటలో విహరించే కాటుకపిట్ట. నీలకంఠమనగా చూపుకు శంఖంలా తెల్లగావుండి కొరకగానే నాలుకను చురుక్కుమనిపించే ముల్లంగి గడ్డ. ఇవన్నీ నిఘంటువుద్వారా నాకు లభించిన వివరాలు. పోగా అతడేం చేస్తుంటాడని ప్రశ్నించావు. వేరొకపని ఏదైనా చేయగలిగిన వాళ్ళు పుస్తకాలు వ్రాయడానికి పూనుకోరని నాకో అభిప్రాయం వుంది. ఎందుకంటే ఏపనిచేయదలచుకున్నా అందుకు పదుగురి తోడ్పాలు అవసరం. హమేషా అద్దం చేతబట్టుకుని ఎవళ్ళ ముఖాలు వాళ్ళకేచూపించి విరోధాలుకొని తెచ్చుకునే స్వేచ్ఛా ప్రవృత్తి రచయితను ఏకాకిగా, మరేవిధమైన ప్రయోజకత్వాన్నిగానీ వెలగబెట్టడానికి వీల్లేని అశక్తుణ్ణిగా చేసి నిలబెడుతోంది. కొండంత కుతూహలానికి పట్టెడు ఆహారమైనా పెట్టలేక పోతున్నందుకు నాకెంతో విచారంగావుంది. నా ఓపినంతలో నేనొక చిన్న వర్తమానాన్నిమాత్రం తెలుసుకోగలిగాను. నీలకంఠం సీతానగరం వాస్తవ్యుడు. సదరు సీతానగరం చింతపండు బేరాసారాలకు ప్రసిద్ధి. విరుగగాచే మీ చింతచెల్లవులుపు సరుకు బహుశా ఆ వూరికే ఎగుమతి అవుతుంటుంది. ఈ బాదరాయణ సంబంధాన్ని పురస్కరించుకుని నువ్వెప్పుడైనా సీతానగరం వెళ్ళడం తటస్థిస్తే, ఆ రచయితనుగురించి మరికొన్ని వివరాలు తెలుసుకోడం సాధ్యమౌతుంది....."

చింతపండు వ్యాపారంలో తాను ప్రమేయం పెట్టుకోవలసి రావచ్చునన్న మిత్రుడి ఊహకు శ్రీపతి నవ్వుకున్నాడు. తామరాకుపైన నీటిబొట్టులా తనజీవితం సంసారతాపత్రయాతకు అంటి అంటకుండా గడిచిపోతుందని అతడనుకునేవాడు. కానీ అలా జరుగలేదు. జరగకపోవడంలో విడ్డూరం గూడలేదు. సిద్ధార్థునంతటివాడు బుద్ధుడైన తర్వాత మళ్ళీ జనపదాల్లోకి తిరిగిరాకతప్పలేదు. సరిగా అలాగే శ్రీపతిగూడా వాస్తవిక ప్రపంచంలోకి దిగివచ్చి వివాహంచేసుకుని సంసార భారం భుజాలపైన వేసుకుని లౌకికవ్యాసంగాల్లోనిమగ్నుడు గాక తప్పిందిగాదు.

అహరహాలన్న రెక్కలు గట్టుకుని అదేవనిగా వరతెంచి పోసాగింది కాలం.

మిత్రుడి దగ్గరనుంచీ పైవిధంగా ప్రత్యుత్తరం లభించిన తర్వాత అయిదారేళ్ళకుగానీ శ్రీపతి సీతానగరం వెళ్ళడం కుదరలేదు. మగపెళ్ళివారు శ్రీపతికి దగ్గర బంధువులు. వివాహం కన్యాదాత స్వగృహంలో జరుగుతుంది. కన్యాదాత స్వస్థలం సీతానగరం. దూరాభారం కావడంవల్ల తానొక్కడుమాత్రమే బయ

ల్దేరి వెళ్ళాడు శ్రీపతి. డబ్బు, పలుకుబడి సమపాశంగా కలిపివున్న భారీ అంతస్తు కుటుంబం ఆ సీతానగరం గృహస్తుడిది. అట్టహాసం పట్టవగలుగా జరిగిందిపెళ్ళి. ఎటొచ్చి క్రిక్కిరిసిపోయిన జనసమూహం నాలుగు గోడలమధ్య ఉడికిపోయిన మాట మాత్రం వాస్తవం. వర్షాకాలం జరుగుతున్నా ఆవుళ్ళో ఎండలింకా పెళ్ళున కాస్తూనేవున్నాయి. ముహూర్త భోజనాలు పూర్తి కావచ్చేసరికి ప్రాద్దుపడమటికి వ్రాలిపోయింది.

సందడినుంచీ కాస్తా దూరంగావెళ్ళి చల్లటి పందిరి క్రింద గుంజకానుకుని కూర్చున్నాడు శ్రీపతి.

అల్లంతదూరంలో సుష్మగా భోజనంచేసిన పెద్ద మనుషులిద్దరు భుక్తాయాస నివారణార్థం యిసుకపైన మేను వాల్చి తమడిపిక అనుమతించినంతలో మెల్లగా యిష్టాగోష్ఠి కొనసాగిస్తున్నారు.

పది పదిహేను నిముషాలవరకూ వాళ్ళనలాగే మాట్లాడుకోనిచ్చాడు శ్రీపతి. ఆ తరువాత ఆ యిద్దరిలోను కొంత సౌమ్యుడుగా కనిపిస్తున్న పెద్దమనిషి కేసి చూస్తూ తటాలన ప్రశ్నించేశాడు—

“ఏమండీ! మీదీవూరే ననుకుంటాను. నీలకంఠం గారిని ఎరుగుదురా మీరు?”

“ఏ నీలకంఠం గారండీ బాబూ! ఈవుళ్ళో వీధివీధికి ఒక నీలకంఠం వున్నాడు.....”

“నాప్రసక్తి రచయిత నీలకంఠం గారినిగురించి....” శ్రీపతి విశదంచేశాడు.

“రచయిత నీలకంఠమా! అతడికేమండీ, నిక్షేపంగా వుంటాడు. నిక్షేపమంటే ఏమిటంటారేమో? వేసిన దుస్తులు తీయడు. పెరిగినగడ్డం గొరగడు. అరిగినచెప్పులు విడువడు. అతగాడి దెప్పుడూ పైచూపు. ఎందుకలా చూస్తాడని ప్రశ్నిస్తే ఆకాశాన్ని సర్వే చేస్తుంటాడని చెబుతారుకొందరు! తానొకడితో మాట్లాడడు. అతణ్ణి మాటలోకి దింపేపాటి తీరిక యిక్కడెవరికీ లేదు.....”

“అంతేగాదండోయ్! ఒకసారేంజరిగిందో తెలుసామీకు?” రెండో పెద్దమనిషి అందుకున్నాడు. “తనకుమారుడి పెళ్ళికి పంచరత్నాలు వ్రాసి యివ్వమని ఓ ఆసామి అతణ్ణి తగులుకున్నాడు. ఎదుటిమనిషి కేసి ఎగాదిగాచూచి ఈయనగారు గబగబా పద్యాలు రాసిచ్చేశాడు. ఆ ఆసామికి తెలుగక్షరాలైతే తెలుసుగానీ వాటి కలయికవల్ల కొన్ని అర్థాలు లేదా అనర్థాలు ఏర్పడవచ్చునని తెలియదు. సరే, లగ్నానికి సరిగ్గా అచ్చాఫీసునుంచీ ఆశీస్సు లొచ్చేశాయి. వచ్చాక చూద్దరుగదా, మొదటి పద్యానికి తాత్పర్యంయిది—నల్లబజారు వాణిజ్యంలో అల్లనల్లన దొడ్డి గుమ్మం గుండా ఈ మహనీయుడి భవనంలోకి వచ్చిన ధనలక్ష్మికి, యికపైన యింటికి రాబోతున్న కొత్తకోడలికి సవత్నీ మాతృర్యం కలుగకుండుగాక!—ఆ కాడికి మిగిలిన పద్యాలలో పోల్చి చూస్తే మొదటిదే కాస్తా నయం!”

గాలివానలో కొబ్బరిచెట్టులా కదిలిపోతూ ఆయన బిగ్గరగా నవ్వసాగాడు.

“నవ్వుతే సరిపోయిందటయ్యా శేషావతారం! ఆ తరువాత జరిగిన సంగతేమిటో చెప్పవేనువ్వు! పోనీ, నేను చెబుతాను వినండి సార్! ఆ ఆసామి మాటకు మునిసిపాలిటీలో తిరుగులేదు. ఈ నీలకంఠంగారేమో రెండేళ్ళుగా యింటికి పన్ను కట్టలేదు. వాళ్ళు జస్టికి రంగం సిద్దంచేశారు. చెంబు, తప్పేలా లాంటివన్నీ బయటికితీయించి పాడేస్తుంటే ఈయన గుడ్లప్పగించి చూడ సాగాడు. ఇలాంటివాణ్ణి కట్టుకున్న నేరానికి పెళ్ళాం లబోదిబో మని మొత్తుకోసాగింది. ఈ హతాత్మంఘటనకు అర్థమేమిటో అంతుబట్టక పసివెధవ ఆమెకాళ్ళకు చుట్టుకున్నాడు. చూస్తూ నిల్చున్న వాళ్ళల్లో అయ్యోపాపమని నిట్టూర్చునివాడు పాపాత్ముడు. అంతటితోనైనా కథ ఆగిపోవచ్చుగదా! ఊహూ, ఆగిందికాదు. వాళ్ళేవరో ఉస్మానియా యూనివర్సిటీ విద్యార్థులు! దక్షిణాది దేవాలయాల సందర్శనానికి బయల్దేరి, దేవాలయం లాంటి దేదీ లేకపోయినప్పటికీ సీతానగరంలో దిగేశారు. ఎందుకుదిగారు బాబూ అని అడిగితే నీలకంఠంగారిని చూడాలన్నారు. చూస్తారుసరే, చూచి ఏంచేస్తారని అడిగితే కాసేపు మాట్లాడి ఆటోగ్రాఫూ తీసుకుంటామన్నారు. సరిగ్గా వాళ్ళు వెళ్ళిన సమయానికి అక్కడవీధిలో వేలంపాట జరుగుతోంది....”

శ్రీపతి జాలిపడ్డాడు. అతడి జాలి ప్రధానంగా ఆ ఉస్మానియా యూనివర్సిటీ విద్యార్థులపైకి ప్రసరించింది. పాపం, అమాయకులు వాళ్ళు! నిరుపహతిస్థలంలోగాకపోయినా ఒకమాదిరి నివాసయోగ్యమైన యింట్లో నివసిస్తూ, రమణీప్రియ దూతిక తెచ్చియిచ్చే కప్పురపు విడెంగాకపోయినా బంకులో దొరికే మామూలు నాటురకం కిళ్ళినములుతూ రచయితగారు తమకు భేటీయివ్వగలరని వాళ్ళు ఆశించివుంటారు!

“ఇంతకూ ఆయనగారిని గురించి వాకబుచేయడంలో మీఉద్దేశమేమిటో చెప్పారుగారు....” పరేంగితాన్ని సాకల్యంగా ఆరాతీసిగానీ విషయాంతరంలోకి వెళ్ళేటట్టులేరు శేషావతారంగారు.

“అబ్బే, ప్రత్యేకంగా ఉద్దేశమేమీలేదు. ఊరికే అడిగాను....” నేరంచేసినవాడిలా తప్పించుకో జూచాడు శ్రీపతి.

“మీ రాయనగారిని కలుసుకోదలచుకుంటే మాకేమీ అభ్యంతరం లేదు. అందుకోసం మీరు పెద్దగా శ్రమపడవలసిన అవసరంగాడావుండదు. ఎందుకంటే—ఈ వీధిగుండా అరమైలుదూరంనడిస్తే భీమారావుపార్కు. పార్కుకెదురుగానే వుంది సెంట్రల్ రైబ్రరీ. రివాజుతప్పకుండా ప్రతిరోజూ రైబ్రరీ ఉద్యోగులకు స్వాగతం చేప్పేహానరరీ ఉద్యోగం నీలకంఠంగారిది. ఎలాగూ యిదివరకేనేను ఆయనగారిని ఆకారాన్ని గురించి చిన్నస్కెచ్ యిచ్చేశాను. ఇకపైన మీరు చేయవలసినదల్లా ఒక్కటే! ఒక్కనిముషంపాటు వున్నకంలోకిచూచి అంతలో మరిచిపోయిన విషయమేదో జ్ఞప్తికి వచ్చినట్టుగా

తలపైకెత్తి పైకప్పుకేసి చూస్తూ ఎడతెగని ఆలోచనలో మునిగిపోయివున్న పాతకమహాశయుణ్ణి వెదికిపట్టుకోగలిగితే చాలు! ఆ వాలకమే మీకు ఆనవాలు!”

మరికొంతసేపు మాట్లాడివుండేవారే శేషావతారంగారు! కానీ మాట్లాడుతుండగానే ఆయన కళ్ళల్లో నుంచీ నిద్రాదేవత తొంగిచూచింది. అడపాదడపా ఆమెకు ఆవులింతలలో నిరాజనాలిస్తూ ఆయన ప్రసంగాన్ని కొనసాగించారు. చివరికింక నిద్రాదేవత ఎదుట మంత్రోచ్ఛారణ పనికి రాదనుకున్నారేమో, ధ్యానసమాధిలో మేను మరిచిపోయారు.

నిజానికి శ్రీపతి పరిస్థితిగూడా శేషావతారంగారికన్నా మెరుగ్గాలేదు. గడిచినరాత్రి రైలుప్రయాణంలో నల్లల్ని ఉసికొలిపి ఆరోగ్యవంతమైన రక్తంతో వాటికి మృష్టాన్నాలు నమకూర్చి అందుమూలంగా సామ్మసిల్లిపోయిన శ్రీపతి శరీరం విశ్రాంతిని అభిలషించడంలో ఆశ్చర్యంగాడాలేదు. పెళ్ళివిడిదిలోకి వెళ్ళి శ్రీపతి పరుపుచుట్ట విప్పుకున్నాడు. పడుకోబోతూ కునుకుదీసి లేస్తే చాలుననుకోడం తప్పా అతడు మరేపాపమూ ఎరుగడు! అక్కడా యిక్కడా వెదికి ఆఖరకు విడిదిలో నిద్రపోతున్నాడని తెలుసుకుని పొగలెగసిపోతున్న కాఫీ పానీయంతో నహావచ్చి పెళ్ళి పెద్దలు స్వయంగా కలుగజేసుకునేదాకా అతడు గాఢ నిద్రలో అవశుడై వుండిపోయాడు.

ప్రొద్దుపోయి చీకటి పడుతోంది.

శ్రీపతి గడియారం చూచుకున్నాడు. గంట ఆరున్నర కావస్తోంది.

ఆదరా బాదరా భీమారావుపార్కువైపుగా నడవసాగాడు శ్రీపతి. నడుస్తూ నడుస్తూ ఆకశంవైపు చూచాడు. దట్టంగా మేఘాలు క్రమ్ముకుంటున్నాయి. వానలో తడవకుండా విడిదికి తిరిగి వెళ్ళడం సాధ్యంకాదేమో! ఐనా పరవాలేదు. ఒకరోజు వానలో తడిసినంత మాత్రాన మనిషి మొలకెత్తిపోడు.....

శ్రీపతి గమ్యస్థానం చేరుకునేసరికి గంట ఏడై నందుకు గుర్తుగా మాదాగుడిలో గంటలు మ్రోగుతున్నాయి.

చాలా పెద్దది భీమారావుపార్కు. దానికెదురుగావున్న రెండంతస్తుల భవనమే గ్రంథాలయం. శ్రీపతి వడివడిగాలోవలికి వెళ్ళాడు. గదులన్నీ గాలించేశాడు. హాల్లోకివచ్చాడు. చీమచిలుక్కుమంటే వినిపించేనిళ్ళబ్బం. పాతకులు ప్రతికాపతనంలో నిమగ్నులు. అటెండరు శ్రీపతిని సమీపించి ఏదోరహస్యం చెబుతున్నట్టుగా “దేనికోసం వెదుకుతున్నారు బాబూ! వున్నకమేదైనా కావలిస్తే పైకివెళ్ళండి” అన్నాడు.

“ఎలా వెళ్ళాలి?” అన్నాడు శ్రీపతి.

“అదిగో, అటువైపు వసారాలోనుంచీ మెట్లున్నాయి”.

వసారాలోకి వెళ్ళిన శ్రీపతి మెట్లెక్కబోతూ అగిపోయాడు.

## జారుడు మెట్లు

మాసిపోయిన వసనాలతో, దొరకని వస్తువుకోసం వెదికి వెదికి అలసిపోయినట్టున్న కళ్ళతో రేగినజుత్తుతో ఓ వ్యక్తి మెట్లు దిగుతున్నాడు.

శ్రీపతి పెదవులు కంపించాయి. పలకరించకపోయినా పలకరించినట్టే అతడు భ్రమించాడు. ఏవోమాటలు అతడి గొంతుకలో తగులుకొని గిలగిలలాడిపోయాయి. తానెవరికోసం మైతే యిక్కడికివచ్చాడో ఆ నీలకంఠంగారు ఈయనే కావచ్చునన్న ఊహలో అతడు యించుమించుగా స్తబ్ధుడైపోయాడు.

ఆ లోగామెట్లు దిగిన వ్యక్తి ముందుకుసాగి సింహద్వారాన్ని సమీపించాడు.

శ్రీపతి బుర్రలో తటాలున ఓ మెరుపు మెరిసింది. సాధారణంగా సింహద్వారం దగ్గర పాతకులు తమ సంతకాలు నమోదుచేసి వెళ్ళే రిజిషరు ఒకటివుంటుంది. నియమాన్ని తోసిరా జనకుండా బయటికివెళ్ళిపోతూ ఈయనగనుక అందులో సంతకంచేస్తే తన అనుమానంలోని నిజానిజాలే పాటివో తేల్చుకోడానికి వీలుంటుంది.

శ్రీపతి చరచరా ముందుకు నడిచాడు. బల్లపైన తెరచి పెట్టివున్న రిజిషరుపైకి అతడికంటే ముందుగా అతడి చూపులు తూపుల్లా దూసుకుని వెళ్ళాయి.

“నీలకంఠం”—అదే చిట్టచివరి సంతకం.

“బాబ్బాబూ! చేవ్రాలు చేసేవెళ్ళండి” అన్న ఆటెండరు మాటలు శ్రీపతికి వినిపించనేలేదు. అపరాధిని వెన్నంటిన వత్తేదారుడిలా అతడు రోడ్డుపైన నీలకంఠనాన్ని వెంబడిస్తున్నాడు.

వెంబడిస్తున్నాడేగానీ వెంబడించి తాను చేయవలసిందేమిటో శ్రీపతికి తోచడంలేదు. అయ్యా నీలకంఠంగారు మీరేనా అని అడిగితే, ఏం నేను నీలకంఠాన్నికాగూడదా అంటాడేమో! నేను మీవునకాలు చదివాను అంటే, మీకు శ్రమకలిగి చినందుకు క్షంతవ్యుణ్ణి అంటాడేమో! రచయితలను గురించి రకరకాల గాధలను వివి ఎట్టిపరిస్థితులలోనూ వాళ్ళు సామాన్య మానవులకు మల్లె ప్రవర్తించరంటూ దురభిప్రాయాన్ని ఏర్పరచుకున్న మంచి పాతకుడు శ్రీపతి! అన్నీ సందేహాలే అతనికి!

ఏదో అదృశ్యశక్తి భూమివైపుకులాగి పట్టుకున్నదిగానీ లేకుంటే ఈపాటికెప్పుడో తేలిపోతూవుండవలసినంతటి బక్కపలచటిమనిషి నీలకంఠం! వ్యక్తిత్వంలో శరీరబలంకన్నా ఆత్మవిశ్వాసంపాలుపెచ్చుగా సమ్మిళితమైవున్న వ్యక్తులు కొందరు నిద్రాహారాలు సరిగా లేకపోయినా, సుఖసంతోషాలు మృగ్యమై, పరిస్థితులెంతగా ప్రతికూలించినా మొండిగా జీవితంతో పంతమాడుతూ కూర్చోగలరు. నీలకంఠం అలాంటి వారి కోవకు చెందిన వాడేమో? ఆలోచనలతోబాటుగా సాగిపోతున్నాడు శ్రీపతి.

శ్రీపతి ఎంతగా అడుగులు సాచివేసినా పిలుపుకందనంత దూరంలో వున్నాడు నీలకంఠం. పడమటి దిక్కునుంచి జిల్లుమని వీస్తున్న చల్లటిగాలిలో, అప్పుడే ప్రారంభమై అంత

లోనే పుంజుకుంటున్న తుంపరచినుకుల్లో మాసినగడ్డాన్ని రేగిన జుత్తును ఎడమచేతివేళ్ళతో పరామర్శించుకుంటూ మురికిపేటల్లోని నందుగొందుల్లోనడి అతడు చక్కాముందుకు వెళ్ళిపోతున్నాడు.

ఉండివుండి బిగ్గరగా వినిపిస్తూచేరువకు వస్తున్న నగరాల మ్రోతలా గాలితో కలిసినవాన అంతకంతకూ ఉద్దుత మాతోంది.

కాకిని వ్రేలాడగట్టినట్టున్న ఈ కటిక చీకటిలో నీలకంఠంగారిని యిలా వెంబడించడంవల్ల తనకు కలుగబోయే ప్రయోజనమేమీలేదని శ్రీపతికి బాగా తెలుసు! కానీ అంతరాంతరాల్లో దాగివుండిన బలమైన ఆకాంక్ష ఏదో వెన్నంటి తరుముకొచ్చినట్టుగా తనింతదూరం నడిచివచ్చేశాడు. వచ్చినంత దూరం తిరిగి వెళ్ళడంతప్పా తనకిందువల్ల నష్టమయ్యేదేమీలేదు. కానీ బొట్టుకాటుకా పెట్టిపిలిచినట్టుగా యింతలో ఈ వాన ఒకటి ప్రారంభమై పోయింది.

అంబుదాలరూపంలో ఆకాశంలో పడివుండలేక కరిగి కరిగి నేలపాలైపోతున్న వరుణదేవుణ్ణి, వానలో తడిసితడిసి ముప్పుందుమై పోతున్న నీలకంఠంగారిని వాళ్ళ రాతకొద్దికీ వదిలిపెట్టి తలచాటుకోసం తన కొక ఆశ్రయాన్ని వెదుక్కోసాగాడు శ్రీపతి.

ఆ క్షణంలో ఓ మెరుపు మెరిసింది. వాయవ్యంగా పైకెగ బ్రాకుతూ గిరుక్కున ఈశాన్యదిశకు మరలిన ఆ మెరుపుకు మల్లె నీలకంఠంగారి నడకలో సైతం ఓ మలుపు పాడనూ పింది. వీదికి కుడివైపుగావున్న పెంకుటింటికి అభిముఖంగా తిరిగి ఆయన చరాలున లోపలికి వెళ్ళిపోయాడు.

తడిసిపోయి, గాలికి చెదిరిపోయిన ముంగురుల్ని వెనక్కు సర్దుకుంటూ ఆ పెంకుటింటి వైపు చూచాడు శ్రీపతి. చీకటిలో స్పష్టంగా తెలియడంలేదుగానీ ఆయింటిలో వసారాగూడా వున్నట్టుంది. తలదాచుకోడానికి అంతకుమించిన శరణ్యం చుట్టు ప్రక్కల మరెక్కడా కనిపించడంలేదు. నాలు గంగల్లో ఆ వసారాలోకి వెళ్ళినిల్చున్నాడు శ్రీపతి.

అది మూడంకణాల పెంకుటిల్లు. చివరి అంకణంలో నుంచి యింటిలోపలికిదారి. వసారాలో మిగిలిన రెండంకణాల మేరకు పెద్ద అరుగు. అరుగుపైన నిల్చుంటే తెరచినకిటికీగుండా గృహాంతర్యాగం కనిపిస్తుంది. ఆ కిటికీ ఏగదిలోకైతే తెరచుకుంటుందో ఆ గదిలోని దిగుడులో ఓ బుడ్డిదీపం వెలుగుతోంది. గాలితో ఊగినలాడిపోతున్న ఆ దీపశిఖికూ, దాన్ని చుట్టుముడుతున్న అంధకారానికి జరుగుతున్న సంఘర్షణలో ఆ గదిలోని వెలుగు చీకట్లు నల్లటిబూజుతో మసిబారిపోయినట్టున్న పై కప్పు మీద, వాననీటి చారికలతో వాతలువెసుకున్న గోడలపైన వికటనాట్యం సలుపుతున్నాయి. గదిలో చెప్పుకోదగినవస్తువు లేవీలేవు. ఒకటిరెండు కొయ్యపెట్టెలు. దండంపైన పాతగుడ్డలు. తలుపులులేని అలమారానిండుకూ వున్నకాలు. కానైతే వాటివాటి యధాస్థానాల్లోవున్న ఆవస్తువు లేవీ శ్రీపతి దృష్టిని

ఆకర్షించలేకపోయాము. ఆశ్చర్య మేమిటంటే తమలోతామొక సమావేశం జరుపుకుంటున్నట్టుగా వంటింట్లో వుండవలసిన కంచాలు, గిన్నెలు, వశ్యాలలాంటి పాత్రసామానులన్నీ ఆగదిలో ఎక్కడబడితే అక్కడ నర్దుకుని కూర్చున్నాయి. ఉద్దేశ రహితంగా అవి అక్కడ అలా సమావేశం జరపడంలేదన్న విషయం శ్రీపతికి రెండుక్షణాల్లోనే విశదమైంది. ఒక చిన్నజలాశయంగా రూపొందిపోయే ప్రమాదంనుంచి ఆ గదిని రక్షిస్తూ ఆపాత్ర సామానులు పైకప్పునుంచి ఎడతెగకుండా జారుతున్న జల ధారలను తమతమ ఉదరాల్లో నిలవచేసుకుంటున్నాయి.

బుడుంగుమన్న శబ్దంతో గిన్నెల్లోకిజారి, బుడగలుగా పైకిలేచి వెంటనే చిట్టిపోతున్న జలబిందువుల తమాషాను పరికిస్తూ గదిగమ్మానికావల నడిప్రాయం స్త్రీమూర్తి గోడ కానుకుని నిల్చుంది. గుమ్మానికీవల పదేళ్ళకురాడు బాహ్య ప్రపంచంలో చెలరేగుతున్న ప్రకృతి బీభత్సాన్నిగురించి రవంతైనా పట్టించుకోకుండా దీవకాంతి గుడ్డిగా ప్రసరిస్తున్నచోట వున్నకం తెరచిపట్టుకుని గడగడా వద్యాలు చదివేస్తున్నాడు.

ఒంటినిండుకూ సరిపోనిచీర. మాసికలువడిన రవిక. నుదులుకానీకానంత కుంకుమబొట్టు. పెదవులు విడివడితే మాటలే వినిపిస్తాయో, ఏడుపే ప్రారంభమాతుందో ఊహించడంకష్టం! ఒక్కమాటలో చెప్పాలంటే ఆమె మూర్తిభవించిన దైన్యంలావుంది. కుర్రవాడు తొడుక్కున్నది పొట్టినిక్కరు. నిక్కరుకుపైన అనాచ్ఛాదితంగావున్న వాడిశరీరం వడ గాలిలో పూలతీగలా కంపించిపోతోంది.

“ఇల్లంతా ఉరుస్తోందా ఏమిటి?” ప్రశ్నిస్తూ గుమ్మం ఎదుటకు వచ్చేశారు నీలకంఠంగారు.

పరధ్యానంలో అడుగుల చప్పుడైనా వినిపించలేదేమో, ఆమె ఉలికిపడింది. కన్నెత్తి భర్తవైపు చూచింది. ఆ చూచిన క్షణంలో ఆమె కళ్ళల్లో కెంపుజీర రిప్పునప్రాకింది.

అరుగుపైన నిల్చున్న శ్రీపతి చీకటిలోకి తప్పుకున్నాడు.

“అబ్బే, మనయిల్లు ఎక్కడైనా ఉరుస్తుందంటే! ఉరవనేవురవదు. లేదంటే మరికొంత కాలంగడిస్తే, అప్పుడుగూడా యిలాగే వానలుకురిస్తే ఈ యిల్లు యిల్లంతా చెరువైపోతుంది. అంతకన్నానా! కాపురం చేస్తున్న యింట్లోనే ఈతలాడుకునే భాగ్యం ఎవరికికలగాలండీ!”

అవి వట్టి మాటలుకావు. గుండెలో గూడుకట్టుకున్న ఆవేదనకు శబ్దరూపమైన అనువాదంఅది. కానీ ఆ గోల నీల కంఠంగారి చెవులదాకా ప్రాకివచ్చినట్టులేదు. ఆయనగదిలోకి తొంగిచూస్తూ “అరరే, గోడలన్నీ తడిసిపోతున్నట్టున్నాయి పార్వతీ!” అన్నాడు.

“అన్నటికీ ఈగది ఎంతోనయం! వానప్రారంభమైన కొంతసేపటికే వంటగది జలమయమైపోయింది. పోతేపోయింది? మధ్యాహ్నంనుంచి వెచ్చగా పొయ్యిలో వడుకున్నపిల్లి లేచిపోవలసి వచ్చినందుకే నా చింత!”

“అదేమిటి పార్వతీ! ప్రకాశాని కింకా బువ్వపెట్టలేదన్న మాట?” దీనంగా అడిగారు నీలకంఠంగారు.

“బువ్వ! అవ్వా, ఎంతమాటన్నారండీ మీరు! అదెక్కడ దొరుకుతుంది? ఐనా మిమ్మల్ని ఏంలాభం? నే నడిగివచ్చిన అదృష్టం అలాంటిది. కాకపోతే మధ్యాహ్నమనగా బయటికి వెళ్ళిన వారు, ఊరంతా తిరిగి రూపాయి పుట్టించలేకపోయారటండీ! రూపాయిడబ్బులిస్తే శేరుబియ్యం దొరుకుతుంది. ఎలాగూ యింట్లో ఉప్పురాళ్ళు వుండనే వున్నాయి. ఇంతబియ్యం వుడకేసి, రెండులోటాలు కలిపిస్తే త్రాగి కుర్రసన్యాసి కిమ్మనకుండా నిద్ర పోతాడు. ప్రక్కింట్లో రిక్వావాడున్నాడు. పూటపూటకూ కారం తగలకపోతే ముద్దదిగదు. ఎదురింట్లో అప్పల నరసమ్మ వుంది. ఆవిడ రాజ్యాలేలదు. దోసెలు చేసి అమ్ముకుంటుంది. ఐనా వున్నంతలో ఆటోపంగా బ్రతుకుతుంది. ఎటొచ్చి లోకంలో మరెక్కడలేని దరిద్రమంతా ఈ నాలుగు గోడల్లోపలే తికాణా వేసుకుని మీగొంతుకూ నాగొంతుకే చుట్టుకుని కదలనంటే కదలనని మరం చేస్తోంది....”

మరునిముషంలో వీధితలుపు తటాలున తెరచుకుంది. సుడిగాలిలో ఎగిరిపోతున్న ఎండుటాకులా నీలకంఠంగారు బయటపడ్డారు. ఏదో నిర్ణయానికి వచ్చినట్టుగా మళ్ళీవానలో తడిసిపోతూ ఆయన ఊళ్ళోకి వెళ్ళిపోయారు.

అరుగుపైన ముసరుకున్న చిమ్మచీకటిలో తనూ ఒక చీకటిముద్దలా కలిసిపోయిన శ్రీపతిలోమాత్రం చలనంలేదు. అతడి బుర్రలో స్పష్టమైన ఆకారాన్ని మలచుకొని ఆలోచనలేవో రోదచేస్తున్నాయి. నీలకంఠంగారిని వెంబడించి వచ్చినందుకు ఫలితంగా తానీ జగన్నాటకంలోని ఒకానొక అంతర్నాటకాన్ని కళ్ళజూడగలిగాడు. చూచిన ప్రతినాటకానికి యధోచితంగా ఎంతో కొంత విరాళం ముట్టజెప్పడం తనవాడుక. యథార్థమైన జీవితం నాటకంపాటి చేయకపోదు. నీలకంఠంగారి కుటుంబానికి తనేదైనా సహాయం చేయగలిగితే, అంతకంటే తనకు ఆనంద ప్రదమైన విషయం వేరొకటివుండదు. కానీ నీలకంఠంగారు ముఖమెరుకైనా లేని తనబోటి అపరిచితుడు చేయదలచుకున్న సహాయాన్ని అంగీకరించే మనిషిలాలేరు.....

శ్రీపతి మనసులో అంకురించిన సదుద్దేశానికి భగవంతుడి ఆమోదముద్రగూడా లభించినట్టుగా అప్పుడొక సంఘటన జరిగింది. వానచేస్తున్న ఆగడంకాస్తాతగ్గి, అది తగ్గి నంతమేరకూగాలి విజృంభించింది. ఒక్కపెట్టున కిటికీగుండా చొరబడిన గాలితాకిడికి గదిలోని బుడ్డి దీపం గుప్పున ఆరిపోయింది.

జేబులోనుంచి పర్చును పైకితీశాడు శ్రీపతి. లోపలి సొరుగులోనుంచి అయిదు వందరూపాయల నోట్లు పైక్ చ్చాయి. అయిదింటినీ చుట్టగాజుట్టి కిటికీగుండా గదిలోపలికి జారవిడిచేశాడు శ్రీపతి.

తలపైన్నుంచి కొండంత బరువును క్రిందికి దించు కున్నంత సంతృప్తితో శ్రీపతి వీధిలోకి వచ్చేశాడు. ప్రకృతిలో

పూచి పరిమళించే పుష్పసమూహంలాంటిది డబ్బు. భగవంతుడి పూజలో వినియోగమైన పుష్పలకు మల్లే, యితరుల మేలుకోసం వినియోగింపబడిన డబ్బుకుగూడా చరితార్థత లభిస్తుంది. అంతే గాదు. నైతిక కర్తవ్యాన్ని నిర్వహించిన సంతృప్తి దారిప్రక్కన వెలుగుతున్న దీపంలా మానవుడి జీవనపథంలో కాంతులను చల్లుతుంది. శ్రీపతి కిప్పు డెంత్ ఆనందంగావుంది. సమయానికి ఉద్దేశంగనుక తనకు స్ఫురించకుండునట్లయితే, నీలకంఠం గారికి సంబంధించిన తలపుల బరువునుంచి తన కీ జన్మలో విముక్తి లభించేదిగాదు. చీకటిలాంటి నిప్పచ్చరాన్ని చీల్చిచెండాడే ఉఉషశీకరణ పుంజంలాంటిది డబ్బు! దారిద్ర్యమహావృక్షంపాలిటికి నిశిత కుతూరంలాంటిది డబ్బు! దానితో వాళ్ళు ఆ యిల్లు బాగు చేసుకోవచ్చు. ఆ పసివాడికి రెండుజతలదుస్తులు కుట్టించుకోవచ్చు. ఇతరత్రా ఆర్జనలేకపోయినా అయిదారు మాసాలవరకూ నిశ్చింతగా సంసారం సాగించుకోవచ్చు.....

కానీ తాననుకున్నదల్లా అనుకున్నట్టే జరుగుతుందని భావించే మానవుడు నిజంగా అల్పజ్ఞుడు. అనాగతవిషయాలకు సంబంధించినంతవరకు మానవుడి ఊహాగానంగురించి బారెడు దూరమైపోయి వెక్కిరించినట్టుగా వళ్ళికిలింపడం మానవ చరిత్రలో ఎక్కడబడితే అక్కడగోచరించే పరమసత్యం. శ్రీపతి ఊహకు సైతం అలాంటి దుర్దశేవాటిల్లింది.

అతడు చేయదలచుకున్నమేలు విధిచూచిన చిన్నచూపు వల్ల కీడుగా వికటించింది—

2

నీలకంఠమనిచెబుతే ఎవ్వరికీ తెలియదు. ఆప్రాంతంలో అతడు 'నీలూ' అన్న పేరుతో వ్యవహరింపబడేవాడు. అక్కడి వాళ్ళకు అతడు ఎక్కడినుంచి వచ్చాడో తెలియదు. అతడిమాతృ భాష ఏమిటో తెలియదు. తప్పుల తడకల హిందీ మాట్లాడే వాడు. ఎవరైనా అడిగితే తాను దక్షిణాదివాడినని చెప్పుకునే వాడు. విశాల భారతదేశంలో కడుపు చేతబట్టుకుని ఒకమూల నుంచి మరొకమూలకు వలసవెళ్ళేవాళ్ళు కోకొల్లలు. ఆ విధంగా తరలివచ్చిన వేలకొలది నిరుపేదలకు ఆశ్రయమిచ్చి వీలైనంతలో వాళ్ళజీవితావసరాలను గమనిస్తున్న గొప్పసారిశ్రామిక కేంద్రం అది. ఇతడు పలానావాడని నిర్దేశించడానికి వీల్లేకుండా అసంఖ్యాక ప్రజాసీకంలో కలిసిపోయాడు నీలూ. కష్టాలతరంగాల పైన, నష్టాల తిమింగలాల మధ్య చేతులబలంతో జీవితసాగరాన్ని తరించడానికి ప్రయత్నిస్తున్న మానవుల్లో నీలూకూడా ఒకడు. అంతకుమించిన పరిగణనను అతడు ఆశించనుగూడా లేదు.

యంత్ర భూతాలకు సేవలు చేయవలసిన అవసరంలేని తీరికనమయాల్లో పొగగొట్టాలపట్టణంనుంచి బయటపడి నిర్జనప్రదేశంలో ఏచెట్టుక్రిందనైనా కూర్చునేవాడు నీలూ. పైన వివీలాకాశం! అది అక్షరాలు లేని కాగితంలాంటిది. గడ్డ కట్టి చలన ముడిగిన సముద్రంలాంటిది. మరింత సూటిగా

చెప్పాలంటే ఈనాటి తనజీవితంలాంటిది. కాలపురుషుడు ఉతికి ఆరవేసుకున్న నల్లటి దుప్పట్లలా నీలూ అలాకూర్చునివుండగానే చీకటితెరలు దిగసాగేవి. చీకటిపడినకొద్దీ దృగ్గోచరంకాసాగే తారకలకు మల్లే ఏవోకొన్ని పూర్వస్మృతులు అతడి హృదయాన్ని కెలికివేయసాగేవి. దట్టంగా చుట్టుముట్టిన చీకటిలోనుంచి తనచేతులవైపు చూచుకునేవాడు నీలూ. ఒకప్పుడవి వ్యాసం గానికి అంకితమైన చేతులు. ఇప్పుడు ముంజేతుల్లో పచ్చటి నరాలు పైకిలేచాయి. అరచేతులు రాతిలా బిగుసుకపోయాయి. (వేళ్ళు కడ్డిల్లా తయారై గరుకుబారిపోయాయి. నీలూ కళ్ళు ఆర్ద్రమైపోయేవి. కలిమిగారాబు బిడ్డలైన జయం తాదులు శబరార్చకులవెంట తిరుగుతున్నారని చెప్పుకుంటూ విలపించారు దేవతలు. తనదురవస్థకు కంటతడిపెట్టే వాళ్ళేవ రున్నారు?)

ఎవ్వరూ లేరు!

అసలీ ప్రపంచంలో తనకెవ్వరూ లేరనీ, ఉన్నా వాళ్ళలో తనకిక అనుబంధాలు లేవనీ అనుకున్నాడు నీలూ. అకారణంగా అలాంటి నిర్ణయానికి రావటానికి నీలూ పిచ్చివాడుకాదు.

నూకలు దొరక్కపోయినా భావాలమేకలను కాస్తూ తాను కాలంగడిపాడు. మిట్టమధ్యాహ్నం కావస్తున్నా యిన్ని కాఫీనీళ్ళతో గొంతుక తడిచేసుకోడానికి వీలులేని పరిస్థితులమధ్య బ్రతుకుతూ భావమహోదధిని మధించి అడగనివారిది పాపం అమృతం పంచిపెట్టాడు. అలాగని తానెన్నడూ దారిద్ర్యాన్ని కంట గించుకోలేదు. ఆ మాటకొస్తే ఆకలితో ప్రేవులు ఆక్రోశించి నప్పుడు, అప్పులవాళ్ళ తోడేళ్ళలా వెంటతగులుకున్నప్పుడు తన అవేదన సర్పాల్లా మనస్సును పరిష్కంగం చేసుకున్నప్పుడు గుండెల్లో జిజ్జిబోతున్న భావాలు మేలుకునేవి. నిస్సందేహంగా తాను చేస్తున్నదొక పవిత్రకార్యం. ఏతత్కార్యనిర్వహణలో ఎలాంటి ఒడుదుడుకు లేదురైనాసరే తను వాటిని సరకుచేయడు. అందాకా బాగానేవుంది. కొండకొమ్ములాంటి ఆ ఆదర్శంపైన కొలువు దీర్చికూర్చున్నంతకాలం అదొక విచిత్రమైన తన్మయభావం తన నావేశించింది. మంచివీటికుంటదగ్గరి పొదలో పొంచికూర్చున్న మువ్వన్నెమొకంలా, తన తన్మయత్వాన్ని పటాపంచలు చేయడానికి ఒకదుర్బటన కాచుకుని వుండన్నవిషయం తనకప్పట్లో తెలియదు!

తనబుద్ధికి భాసించనిదీ, ఆనాటివరకూ కళలోనైనా తన ఊహకందనిదీ అయిన ఆ దుర్బటన ఎలాంటిది?

ఎలాంటిదైతేనేమి! దానికి తాను కృతజ్ఞుడు. అది తనకళ్ళను తెరిచిందిగనుక!

—ఈ ప్రపంచం తుచ్చమైనది. ఈ మనుషు లందరూ దగాకోర్లు. నీతీ, న్యాయం, ధర్మం, అనురాగం, మమకారంలాంటివన్నీ వట్టి కల్లబొల్లికబుర్లు. సంగీతసాహిత్య చిత్ర లేఖనాది కళలు సమస్తం, తమతమ విషయవాంఛలను నెరవేర్చు

కోడానికి వీల్లేని తీరికవేళలో మానవుల ఉబుసుపోకకు ఉపకరించే శుష్కవ్యాసంగాలు! ఈ ప్రపంచంలో ఆసించ వలసింది, ఆర్జించ వలసింది, ఆరాధించవలసింది ఒక్కటేఒక్కటి. అదే డబ్బు! డబ్బుచేతిలోలేని పక్షంలో దిబ్బులో మెదిలే కుమ్మరిపురుగు సైతం నిన్ను మౌనంగా చూస్తుంది.

అది తన ఆదర్శాల విలువలను తల్లక్రిందఃలుచేసిన దారుణమైన సత్యం! కానీ అది తనకు తెలిసిరావడం ముఖ్యంగాదు. ఎలా తెలిసింది? ఎవరిమూలంగా తెలిసింది—అన్నవిషయమే ముఖ్యం.

అగ్నిసాక్షిగా తాను అంటి బొట్టుగట్టిన భార్యపార్వతి. ఐహికసుఖాలు మీసాలపైన తేనెలు. సుఖాలసోఫాలపైన కునికి పాల్లు పడడం తనధ్యేయం కానేకాదు. తన ఆశయాన్ని అర్థంచేసుకునేపాటి యింగితజ్ఞానం పార్వతికి వుంటుందనే తాను భావించాడు. ఆ భావన పాల్లు!

జరిగింది—ఎందుకో పెట్టెను తెరిచాడు. అది తరచుగా తాను తెరిచిచూచే పెట్టెగాదు. పెట్టె అట్టడుగున వున్నకంలో నోట్లు కనిపించాయి. ఒకటిరెండూకావు. అయిదు వందల రూపాయల నోట్లు! అమావాస్యనిశీధంలో నెలరాజుకనిపిస్తే పాడువారినగుడిలో సుప్రభాతం వినిపిస్తే ఎవరికిమాత్రం ఆశ్చర్యం కలగదు? తన కళ్ళను తానే నమ్మలేకపోయాడు.

జవాబుచెప్పుకోవలసివచ్చిన పార్వతిముఖంలో కత్తి వేటుకు నెత్తురు చుక్కలేదు. ఆవిడ తబ్బిబ్బు పడిపోయింది. ఆమె నోటివెంటవచ్చిన కుంటిజవాబు తనసందేహాన్ని తుడిచిపెట్టు లేకపోయింది. వానవచ్చినరాత్రు! కిటికీకి ఇవతలగా నేలపైన ఈ నోట్లుపడివున్నాయట! అడపా దడపా వర్షాన్ని ప్రసాదిస్తాడంటేగానీ వరుణదేవుడు కరెన్సినోట్లు తీసుకువచ్చి తెరిచిన కిటికీ గుండా లోపలికి వెదజల్లడు. అలాగైతే ఈ డబ్బు యింటి లోపలికి ఎలావచ్చింది?

ఐనా ఏమని జవాబుచెప్పగలుగుతుంది పార్వతి? చేసిన చెడుచెయిదం పండిన పాపంలా బయలుపడిపోగా వెక్కివెక్కి ఏడువసాగింది. ఏడుపులో మళ్ళీబుకాయింపు!— 'నా మాటపై నమ్మకం లేదటండీ! పదిపన్నెండేళ్ళుగా మీతో కాపురం చేసినదాన్ని, యిదేనా మీరు నన్నర్థంచేసుకున్నతీరు? మీకు తెలిస్తే డబ్బుదుబారా ఖర్చులపాలైపోతుందని యిలా భద్రంగా దాచిపెట్టాను. ఒట్టుపెట్టుకుని చెబుతున్నాను. నేను మరేపాపమూ ఎరుగను' అంటూ వాపోయింది. ఐతే తాను లోకమనుకున్నంత భోళారాయడుకాదు. ఒక ఆడమనిషి స్వప్రయోజకత్వంద్వారా యింతడబ్బు వేనకవేయగలిగిందంటే అందు కావిడ అవలంబించిన పద్ధతులు ఎలాంటి వైపుండవచ్చునో వూహించలేనంతటి వెర్రివెంగళ్ళప్పకాదు. యుద్ధపు మారణహోమంలో మూలబలమంతా మ్రగ్గిపోగా ఏకాకిగా మిగిలిపోయిన రాజ్యాధిపతిలా తానుకృంగిపోయాడు. తన ఆశయాలకిక అర్థంలేదు. తన ఆదర్శాలకిక విలువలేదు. తనబ్రతుకులోని నీతీ, నిజా

యితీ ఘోరాతి ఘోరమైన ఆవమానానికి గురైన తర్వాత తానీ యింటి కప్పుక్రింద నివసించలేడు. ఈ ఆడదానిముఖం చూడలేడు. పతితతో కాపురం చేయలేడు!

ఒక్క సంసారంపట్లమాత్రమేగాదు, ఆ సంసారాన్ని యిలాంటి అధ్యాన్నమైనస్థితికి తీసుకువచ్చిన రచనావ్యాసంగం పట్లగూడా తనకు ఏవగింపుకలిగింది. ఇకమీదట తాను రచయిత కాడు. రచయిత నీలకంఠం చనిపోయాడు. ఇల విశాల. ఒక్క మానవుడు బ్రతకదలచుకుంటే అందుకొక వెరవు కనిపించక పోదు.....

సిద్ధార్థునితో పోల్చుకోడానికి తనెంతటివాడు? కానీ తనకు సంబంధించినంతవరకూ అదే మహాభిన్నమణం!—

ఎప్పుడు లేచినా రాళ్ళవంకదగ్గరే తెల్లవారినట్టుగా సాధారణంగా అతడి ఊహాప్రవాహం యిక్కడ ఆగిపోయేది. తటాలున పైకిలేచేవాడు నీలూ. తలవంచుకుని నగరాభిముఖుడై నడక సాగించేవాడు.

గాలికదలని కట్టడాల్లో పావురాళ్ళగూళ్ళలాంటి చిన్నచిన్న గదుల్లో గదికొక్కకాపురంచొప్పున నివసిస్తున్న వందల కొలది సంసారాల్లో తనూఒకగూటిలోని గువ్వగా బ్రతుకుతున్న శ్రమజీవి నీలూ. కర్మాగారంలోని వివిధాకారాల, వివిధ పరిమాణాల యంత్రాలమధ్య తనూ ఒకచిన్నసైజు యంత్రంలా బ్రతకడానికి అతడు అలవాటుపడిపోయాడు. పవ లంతాశ్రమ. సాయం త్రాలోషికారు. హోటల్లోతిండి. ఎంతకూ తెల్లవారనిరాత్రులలో ఒకపట్టాన తెమిలిచావని ఆలోచనలు. పడుకునినిద్రపోవడానికి ప్రయత్నిస్తున్న సమయంలో మదిలో అద్భుతమైన ఊహ మెదిలినట్టుతోచి, అది కాస్తా విస్మృతిపథంలోకి జారిపోక మునుపే కాగితంపైన పెట్టాలన్న బలీయమైన కోరికతో అతడున్నట్టుండి లేచికూర్చునేవాడు. లేచికూర్చున్న తర్వాత ఒకటిరెండుక్షణాలకుగానీ అతనికి తెలిసివచ్చేదిగాదు—ఈ గదిలో కాగితాలులేవు. అంతకు మునుపే కలం మృగ్యం. ఐనా అలాంటి అప్రాచ్యపు పనిచేయడానికి తాను మునుపటి నీలకంఠంకాదు. మట్టికూజాను నోటిదగ్గరకువంచుకుని, నాలుగుగ్రుక్కల మంచి నీళ్ళుత్రాగి అతడు మళ్ళీ చాపపైకి వ్రాలిపోయేవాడు.....

తనంతటతానుగా సృష్టించుకున్న ప్రవాస కారాగారంలో నీలూ శేషజీవితం అలాగే గడచిపోయి ఉండవలసింది! కానీ విధికి వినోదాలంటే సరదా! ఉగాదులకు గానీ, ఉషస్సులకు గానీ నోచుకోని ఆ చీకటి బ్రతుకు నిండుగా పన్నెండేళ్ళు అలా కొనసాగిన తర్వాత నీలూ జీవిత నాటకం ఒక చోట హఠాత్తుగా మలుపు తిరిగి, ఆ మలుపు దగ్గరినుంచీ నూతనాంకం ప్రారంభమైంది.

చలికాలపు రోజులు. ఆదికాలం నుంచీ మానవుడి గర్భశత్రువు చలి. ఆ సంవత్సరం అది మరింతగా విజృంభించింది. అందుకు తోడుగా కార్మికులవాడల్లో విషజ్వరాలు ముసురుకున్నాయి. ఏ కారణంవల్లనైనా ఒక వ్యక్తి రెండు

## జారుడు మెట్లు

మూడు రోజుల వరకూ కనిపించకపోతే, అతడు విషజ్వరాలకు ఆహుతై ఉంటాడని భావింపవలసి వచ్చేది. అలాంటి పరిస్థితిలో ఫ్యాక్టరీలో హాజరుగుర్తించే గుమాస్తా రెండు రోజులుగా నీలూ పనికి గైర్ హాజరువుతున్నాడన్న వార్తను గాలిలోకి వదలిపెట్టాడు. శ్రేయోభిలాషులు కొందరు ఆ వార్త వెంబడి నీలూ కోసం వెదుక్కుంటూ అతడి గదిలోకి వచ్చి చూచారు. జ్వరతీవ్రతలో గడగడలాడిపోతున్న శరీరాన్ని కంబళిపారలక్రింద ముదరచుట్టుకుని చాపపైన ముద్దలా పడిఉన్నాడు నీలూ.

దిక్కు దరి లేని రోగుల పాలిటికి ఏకైకాశ్రయమైన ప్రభుత్వ వైద్యాలయానికి నీలూను చేరవేసి, అంతటితో శ్రేయోభిలాషులు తమకర్తవ్యాన్ని నిర్వర్తించుకున్నారు.

శరీరం నిప్పులా కళపెళలాడుతున్న స్థితిలో తాను వైద్యశాలలో ప్రవేశపెట్టబడటం మాత్రమే నీలూకు తెలుసు. ఆ తరువాత ఏం జరిగిందో అతనికి తెలియదు. అసలు ఒక విషయం తెలియడానికిగానీ, తెలియకపోవడానికిగానీ హేతుభూతమైనది ప్రాణిలోని జీవవైతన్యం. అది కాస్తా లుప్తమైనప్పుడు, లేదా అస్తి నాస్తి విచిత్తుకు లోనైనప్పుడు యిక తెలియడము, తెలియకపోవడము అన్న ప్రసక్తికి తావే లేదు. అలాగైతే బొందిని వదిలి ఎటకో వెళ్లిపోయిన జీవుడు మళ్ళీ గూటిలోకి చేరుకోడం ఎలా సంభవమైంది? రోగానికి చికిత్సకూ జరిగిన హోరాహోరి పోరాటంలో చికిత్సకే విజయం లభించిందన్నమాట. చేతికందిన కబళం నోటి కందక పోవచ్చునని చెబుతారు పెద్దలు! తన విషయంలో మృత్యుదేవత కలాంటి ఆశాభంగమే కలిగివుంటుంది.

కానీ ఈ సంఘటనవల్ల మృత్యువుకూ, మనుగడకూ ఉన్న మధ్య దూరం మిక్కిలి స్వల్పమని తేలిపోయింది. ఇది అది కావడం ఏ క్షణాన్నయినా సంభవమే! ఎలాగూ తన నీసారి మృత్యువు కబళించిందిగాదు. అంతపని జరిగేలోగా తాను చేయవలసిన పని ఒకటిఉంది .... తీర్చుకోవలసిన కోరిక ఒకటి ఉంది.

అక్కడే ఆగిపోకుండా నీలూ ఆలోచన మరికొంత దూరం కొనలు సాచింది—ఈ చిన్న కోరిక తీరకుండా తాను చనిపోవడం భగవంతుడికి అభిమతమై ఉండదు. తన జీవితం యిలా పొడిగింపబడటానికి యింతకంటే సముచితమైన కారణం స్ఫురించదు.

స్వస్థానాన్నీ స్వజనాన్నీ విడనాడి తానీ దూరప్రాంతంలో స్థిరపడిపోయిన తర్వాత పన్నెండేళ్లు కాలగర్భంలోకలిసి పోయాాయి. శరీరాన్నయితే లాక్కొచ్చి యిక్కడ పారేశాడు గానీ, మనసు మాత్రం వీలు దొరికినప్పుడల్లా తనకట్టడి తప్పి నిషిద్ధ వలయంలోకి పారిపోతూనే ఉంది. ఎంతగా తప్పు చేసినా పార్వతి తన భార్య. తప్పిద మేమీ చేయక

పోయినప్పటికీ నిష్కారణంగా పితృవాత్సల్యానికీ, పితృ సాన్నిధ్యానికీ దూరమై పసివాడు. వాళ్ళేమై ఉంటారు? ఇప్పుడేం చేస్తుంటారు? ఆరిపోదనుకున్న ద్వేషంతో, చల్లార దనుకున్న కోపంతో తాను సంసారాన్ని పరిత్యజించాడు. కానీ మాయల మల్లి లాంటిది కాలం! ఎలాంటి తీవ్రమైన భావాలైనా, మరెలాంటి గాఢమైన అనుభూతులైనా గాలికి తెరచి పెట్టిన కర్పూరంలా హరించుకుపోయి, కాలక్రమాన ఆచూకీ లేకుండా మాయమవుతుంటాయి. అలనాటి ద్వేషమూ, కోపమూ తన గుండెగూడులో యింకా అలాగే నిక్షిప్తమై ఉన్నాయనుకోడం తనమట్టుకు తనకే అసంగతంగా భాసిస్తోంది. ఐనా చెల్లాచెదరైన కుండపెంకుల్ని మళ్ళీ ఒకటిగా చేర్చి అతకడం సాధ్యమని గానీ, అవసరమని గానీ తాను భావించడంలేదు. కానీ పితృదేవత లంతటివాళ్లు సూక్ష్మ శరీరాలతో వచ్చి ఏడాది కొకనాడు తమ సంతతివాళ్లను చూచిపోతుండగా తన కిలాంటి కోరిక కలగడంలో విడ్డూరమేమీలేదు! గ్రహచార దుర్విలసనవల్ల అండ ఆదరపూగోల్పోయిన ఆ తల్లి బిడ్డల పరిస్థితులు యిప్పు డెలా వున్నాయో తెలుసుకోగలిగితే చాలు ....

జబ్బు నయమై లేచి నడయాడేపాటి ఓపిక నమకూరగానే నీలూ నేరుగా పోస్టాఫీసుకు వెళ్లాడు. సేవింగ్సు అకౌంటును రద్దు చేసుకోవడంవల్ల బరువెక్కిన జేబుతో తిన్నగా రైల్వేస్టేషనుకే దారితీశాడు. ఆప్తబంధువుల కోసం వేచి చూస్తున్న పెళ్లివారి విడిదిలా స్టేషను నందడిగా ఉంది. రోజూ చూస్తున్న రైలే అది! కానీ ఆరో జది ఎండిపోయిన యిసుకతీనైల పైకి అప్పుడప్పుడే సాగివస్తున్న కొత్తనీటి ప్రవాహంలా కన్నులకు విందుగా ఉంది. రైలు వేగంగా పరుగిడుతోంది. ఒకవేళ రైలు మెల్లగా నడచినా అది మనిషి కన్నా వేగంగానే పరుగెడుతుంది. కానీ మానవుడి మనోవేగంతో పోల్చి చూస్తే రైలు వేగం చాలా తక్కువ. దిశించాల దాకా పరచుకుని పడివున్న నల్లరేగడి చేలవైపు చూస్తూ నీలూ కిటికీ దగ్గర కూర్చున్నాడు. రొప్పుకుంటూ, రోజుకుంటూ ఈ రైలదేవనిగా రెండు రాత్రులు, రెండు పవళ్ళూ పరుగెడితేగానీ తాను గమ్యస్థానం చేరుకోలేడు. గడచిపోయిన పన్నెండేళ్ల ప్రవాస జీవితం మాటకేమి గానీ ప్రారంభమైన ఈ రెండునాళ్ల రైలు ప్రయాణం తన ఓర్పును విషమ పరీక్షకు గురిచేస్తోంది.

వంతలకూ, విడ్డూరాలకు నిలయమైన ఈ ప్రపంచంలో అన్నింటికన్నా విచిత్రమైనది మానవుడి మనోలక్షణం. ఏండ్లుగా వూండ్లుగా ఎదలో పేరుకున్న పట్టింపు ఒక చిన్న సంఘటనతో సమసిపోతుంది. కొన్ని వందల యేండ్ల తపోసాధనవల్ల లభ్యమైన ఆత్మనిగ్రహం ఒక్క క్షణంలో సడలిపోతుంది. ఒక్క దశాబ్దానికి పైగా నా అన్నవాళ్ళవరూ తనకు లేరన్న తెచ్చికోలు నిర్ణయంతో మనసును రాయిగా చేసుకున్న నీలూ చిట్టచివరి పదినాళ్లలో తన భార్యబిడ్డల కోసం పరితపించి పోయాడంటే, రెండు రోజుల

రైలు ప్రయాణం అతని పాలిటికి రెండు యుగాల అనంత యాత్రలా భాసించిందంటే చిత్రమైన మనోలక్షణానికి యింతకంటే చక్కని నిదర్శనం ఎక్కడుంటుంది ?

రైలు పరుగిడుతోంది ....

రకరకాల మనుషులు. వచ్చి పోతున్న స్టేషన్లు. బెదరి నట్టుగా రైలు కెదురుగా పరుగెడుతున్న ప్రకృతి దృశ్యాలు. కళ్ల ఎదుట తెరపి లేకుండా మారిపోతున్న దృశ్యాలను చూడలేక కళ్లు మూసుకున్నాడు నీలూ. కర్ణసుభగంగాని మాటలు అర్థంలేని శవ్య నాటికలా వినిపిస్తున్నాయి. ఆ శవ్య నాటికకు నేపథ్య సంగీతం సరఫరా చేస్తోంది రైలు. సాయంత్ర మైంది. చీకటి పడింది. సాంద్ర తిమిరచ్ఛాయల క్రిందలి కొండలూ, కోనలూ కొలువుతీర్చిన పిశాచాల మూకలా భయంకరంగా ఉన్నాయి. అందుకు తగ్గట్టుగా నీలూ మనసు గూడా గందరగోళంగా ఉంది. నడుస్తున్న రైల్లో కాలాన్ని వేగించడానికి ఉన్నదొక్కటే సులభోపాయం. నిదుర పోగలి గితే ఎక్కడో కొన్నివందల మైళ్ల దూరంలో తెల్లవారు తుంది. కానీ రమ్మనగానే రావడానికి నిద్ర మానవుడి చెప్పు చేతల్లో లేదు. జనా ప్రాధేయపడి చూడాలనుకున్నాడు నీలూ. దొరికిన కొద్దిపాటి జాగాలో ఒళ్లు ముడుచుకుని వడుకున్నాడు. ఎప్పుడో నిద్ర పట్టింది ....

తెల్లవారకమునుపే అతడు నిద్ర మేలుకున్నాడు. మేలుకోగానే నీలూ ఒడలు పులకరించింది. అలసిపోయిన శరీరాలకు సేదదీరుస్తూ మలయమారుతం వింజామరంలా వీస్తోంది. అనతిదూరంలోనుంచీ కలకంఠి మధురాలాపం ఆపాతమధురంగా వినిపిస్తోంది. మలయపవనం కంటే చల్లగా, పికకూజితం కంటే తీయగా అచ్చమైన 'తల్లి పలు కులు' చేరువలోనుంచీ అతనికి వినవస్తున్నాయి.

తల పైకెత్తి కిటికీగుండా వెలుపలికి చూచాడు నీలూ. రైలు—ఉషకికాంతుల వెలుగుల్లో పరవశించిపోతూ, ప్రాభాత సమీరంతో ఉల్లాసంగా కబుర్లు చెప్పుకుంటున్న తెనుగు దేశపు కేదారాల మధ్య పరుగిడుతోంది.

'ఎంత చల్లటిగాలి ఈవేళ వీచెడిని

ఎంతగా నా హృదయ ముప్పొంగి పోయెడిని ....'

గొంతెత్తి పాడుకోదలుచుకున్నాడు నీలూ. మరుక్షణంలో జ్ఞప్తికివచ్చిందతనికి—తనది మూగవోయిన గొంతుక. పూర్వాశ్రమంలో తాను పాటలు వ్రాసుకునేవాడు. వ్రాసు కున్న పాటను గొంతువిప్పి గుండె కలిపి పాడుకునేవాడు. ఆ రోజులు కావు ! ఆ రోజు లిక రావు ! ఈ పాటైనా తన కిప్పుడు పూర్తిగా జ్ఞప్తిలో లేదు. మళ్ళీ వ్రాయాలను కుంటే భావన పరుగిడుతుందనిగానీ, రసావేశం సహకరిస్తుం దనిగానీ నమ్మకంలేదు. లాభంలేదు ! సాహిత్యలోకానికి సంబం ధించినంతవరకూ రచయిత నీలకంఠం కాలపురుషుని మహో దరంలోని సుదూర సీమలలోనికి వినరివేయబడిన అభి

శక్తుడు ! మళ్ళీ ఈ నాడు అతడు బ్రతికి వచ్చాడని చెబుతే నమ్మేవాళ్ళెవరూ ఉండరు !

సూర్యోదయ మయ్యేసరికి రైలొక పెద్ద జంక్షనులో ఆగింది.

పొగబండి స్టేషనులోకి రాగానే మున్ముందుగా స్వాగత సత్కారాలకు సిద్ధమయ్యేవాడు పేపర్ల కుర్రవాడు. మామూలా మేరకు బ్రతుజరు తొడుక్కొని పైన బనీను వేసుకున్న కుర్రవాడొకడు ప్రతిక లమ్ముకుంటూ ప్లాట్ ఫారం పైన పరుగిడుతున్నాడు.

"ఇదిగో అబ్బాయ్ ! నిన్నే ...." పిలిచాడు నీలూ.

"పిలిచారా బాబూ !" పరతెంచి వచ్చేశాడు కుర్రవాడు.

"నీ దగ్గరున్న ప్రతికలన్నీ రకానికొకటి చొప్పున యిలా వడెయ్ ...." అన్నాడు నీలూ.

కుర్రవాడి ముఖం వికసించింది. మోపెడు బరువులో నుంచీ కావలసిన ప్రతికలు చేతికి తీసుకుంటూ అతడు కాస్తా మనోగణితానికి గూడా పూనుకుని "మూడుం పావలా" అన్నాడు.

డబ్బు చెల్లించేశాడు నీలూ. ప్రతికలు చేతికి తీసు కున్నాడు. నాలుగు బారలదూరం ముందుకు వెళ్లిపోయిన పేపర్లకుర్రవాడు అంతలో అమూల్యమైన విషయమేదో స్ఫురణకు వచ్చినట్లు గిరుక్కున వెనుదిరిగి "పుస్తకాలేవైనా అవసరమా బాబూ !" అని వినయంగా హెచ్చరించుకున్నాడు.

"పుస్తకాలా ! ఎక్కడున్నాయి ?"

"ఇదిగో, ఈ సంచీలో ఉన్నాయి ...." మోచేతికి వ్రేలాడుతున్నసంచీ లోపలికి చూస్తూ చెప్పుకపోతున్నాడు కుర్రవాడు—"నిన్నటి రాత్రి—నీ ప్రేయసి మొగుడు—కాళింది కాదురా కాలనాగు ...."

"అవన్నీ ఏమిటి ?" విస్మయంతో ప్రశ్నించాడు నీలూ.

"పుస్తకాలు బాబూ పుస్తకాలు ...."

కాసేపు తటపటాయించి "యిప్పటి కీ ప్రతికలు చాలు. వాటిసంగతి తరువా తెప్పుడైనా తీరిగ్గా చూస్తాను" అన్నాడు నీలూ.

కానీ ప్లాటుఫారంపైన తాను సాగిస్తున్న సాహిత్య విస్తరణోద్యమం పాలిటికి మహారాజపోషకుడులా ప్రత్యక్ష మైన పెద్దమనిషిని అంతటితో వదలిపెట్టడానికి మనస్క రించలేదేమో, మరింత దగ్గరగా వచ్చి ఈసారి తాను ప్రయో గిస్తున్న బాణానికి తిరుగుండదన్న నమ్మకాన్ని ధ్వనిస్తూ— "చూడండి బాబూ ! నా దగ్గర 'జరీచీర జవ్వని' గూడా ఉంది" అన్నాడు పేపర్లకుర్రవాడు.

"అది కూడా పుస్తకమే నేమిటి ?"

"ఎరుగరా బాబూ ! నీలకంఠం రచన. విన్ననే వచ్చింది."

## జారుడు మెట్లు

నీలూ నివ్వెర పడిపోయాడు. ఈ నీలకంఠు డెవరు ? సాహిత్యాకాశంలో యితగా డెప్పుడు మొలిచాడు ?

మానాన్ని అంగీకారం క్రింద జమకట్టి ప్రతికల కుర్రవాడు 'జరీచీర జవ్వని' కి సంచితోనుంచి విముక్తి ప్రసాదించాడు.

మితాయి ముక్కలా చిన్నసైజు పుస్తకం. కంటి పాపకు గిలిగింతలు పెట్టే అందమైన ముఖచిత్రం. పెద్ద సైజు అక్షరాలతో కొట్టవచ్చినట్టుగా కనిపిస్తున్న రచయిత పేరు. ఒక్కవూపులో ఆఖరుదాకా పుటలు తిప్పేశాడు నీలూ. అతడి చూపులు వెనుకవైపు అట్టపైన నిశ్చలంగా నిలిచిపోయాయి.

మనిషిని నవ్వే జంతువుగా పేర్కొంటారు. నవ్వడంలా ఆశ్చర్యపడడంగాడా మానవుడి స్వభావమే ! నవ్వుతూ నవ్వుతూ ప్రాణాలుగోల్పోయిన ఉదంతాలు వార్తాపత్రికల్లో అప్పుడప్పుడూ కనిపిస్తుంటాయి. ఆశ్చర్యంవల్ల నీలూ సైతం అలాంటి పరిణామానికి లోనుగావలసిన సందర్భమే అది ! కేవలం అదృష్టంవల్లనే గావచ్చు, నీలూ అపాయం నుంచి తప్పించుకున్నాడు.

అట్టపైన ముద్రించబడివున్న ఛాయాచిత్రం ముమ్మూర్తులా తనది !

దానిక్రింద వివరణగూడా ఉంది—

నీలకంఠంగారి అముద్రితరచనల్ని పాఠకుల కందించే భాగ్యం తమకు గిలిగినందుకు ఆళ్ళేషా ప్రచురణాగారం వాళ్ళు గర్విస్తున్నారట ! 'జరీచీర జవ్వని' ప్రచురణ ద్వారా చేబట్టిన సత్కార్యంలో మళ్ళీ ఒక అడుగు ముందుకు వేయగలిగినందుకు వాళ్ళు మరెంతగానో ఆనందిస్తున్నారట ! ఇంకా మిగిలివున్న నీలకంఠంగారి అముద్రితరచనలను వాళ్ళిలాగే పాఠకులకొకానికి సమర్పించుకోగలరట !

“డబ్బిస్తారా బాబూ !” ప్రతికల కుర్రవాడు డబ్బు కోసం చెయి చాస్తున్నాడు.

మూల్యం ముట్టజెప్పి నీలూ కుర్రవాడి బారినుంచి బయటపడ్డాడు. క్రిందికి దించుకున్న ట్రంకును భుజాన వేసుకుని, ఎట్టయెదుట తలుపులు బారగిల తెరిచివున్న వెయిటింగు రూములో జొరబడ్డాడు. కుర్చీలో కూలబడి పుస్తకం తెరిచేశాడు .....

చదివి ముగించేసరికి గంట తొమ్మిది కావచ్చింది.

వెలుపలికి చూచాడు నీలూ. ప్లాట్ ఫారంలో రైలు లేదు.

వాకబుచేయగా రైలు అరగంటకు మునుపే వెళ్ళిపోయినట్టు తెలిసింది. మళ్ళీ రాత్రి పదింటికి గానీ బండి లేదు. కానైతే తానుటిక్కెట్టు కొనుక్కోడంకూడా ఈ స్టేషను వరకే కొనుక్కున్నాడు. పోగా తన ప్రయాణం యిలా ఆగిపోవడం కూడా ఒకందుకు మంచిదే ననుకున్నాడు నీలూ.

బుక్ స్టాల్ కు వెళ్ళి అతడు నీలకంఠం సాహిత్యాన్ని బోకుగా కొనేశాడు. లభ్యమైన అయిదారు పుస్తకాలతో మళ్ళీ వెయిటింగ్ రూంలో ప్రవేశించాడు.

ప్రాద్దెక్కుతున్నకొద్దీ ధూమశకటాగారం కర్కశోరమైన వివిధారావాలకు ఆలవాలమైపోతోంది. బూడిదనేలపై న్నుంచి వేడిగాలి విసురుగా వీస్తోంది. ఒకటి, రెండు పుస్తకాలు మాత్రం పూర్తిగా చదివి మిగిలినవాటిని స్థాల్తీపులాక న్యాయంగా అందండు పరికించి, చూచి ముగించిన ప్రతి పుస్తకాన్ని టేబిలుపైకి గిరవాటు పెట్టి, దిమ్మెక్కిపోయిన తలను చేతుల్లోకి తీసుకుని వాలుకుర్చీలోకి సోలిపోయాడు నీలూ.

ధర్మగోపు ఒంటికాలితో నడుస్తున్న ఈ కలికాలంలో సైతం యిలాంటి ఫెరకలి జరగడానికి వీలుంటుందని నీలూ ఎన్నడూ భావించలేదు. సుషుప్త్యావస్థలోలేచి నడయాడే జబ్బులా నిద్రలోనే లేచి కూర్చుని రచనా వ్యాసంగంలో లీనమయ్యే రుగ్మత తనకులేదుగనుక ఈ పుస్తకాలు తాను వ్రాసినవి కావనేది నిర్వివాదాంశం. తాను వ్రాయని పుస్తకాలను తనపేరు కంట గట్టిన సాహసం మాటకేమిగానీ, ఈ ఫెరకలిలో అంతకు మించిన దుస్సాహసం వేంకలుంది. చెట్టుపేరు చెప్పి, కాయలమ్ము కున్నట్టుగా తన పేరును వినియోగించుకో దలచుకున్న బుద్ధి మంతులు వీలైనంతలో రచనా విషయకంగా తాను పాటించిన నియమాలను అనుసరించడం న్యాయం! ఆ కనీసపు ఆపద్దర్మాన్ని సైతం వాళ్ళు త్రోసి రాజన్నారు. తీసుకున్న యితీవృత్తంలో గానీ, కుదిరించుకున్న శైలిలోగానీ, సాగించిన కథనంలోగానీ వీళ్ళు పోయిందొక కొత్త పోకడ! పోకడ అనడంకన్నా పోకడలు అనడం సమంజసం. ఎందుకంటే శైలిగానీ, కథనంగానీ ఒకచోట వున్నట్టు మరొకచోట లేవు. సాహిత్యంయొక్క ఉద్దేశం లోకానికి శ్రేయస్సును సంధించడమే నంటుంది సాంప్రదాయం, ఈ సాంప్రదాయానికి చెందని విజ్ఞాని ఒకాయన కళలు యావత్తు నిష్ప్రయోజనమని గూడా సెలవిస్తాడు. గొప్పప్రయోజనం సమకూర్చకపోతే మానె, బొత్తిగా ప్రయోజనం లేకపోయినా మానె, పనిగట్టుకుని దుష్ప్రయోజనం సాధింపదలచుకున్నవాళ్ళను గురించి తనేమనుకోగలడు? ఇలాంటి బూతును, యింతటి చెత్తను తన తలకంటగట్టడానికి వీళ్ళకు తనే మపకారం చేశాడు? ఈ ఆళ్ళేషా పబ్లిషర్లు ఎవరోకానీ, వీళ్ళు తనను పట్టి తెచ్చి నాలుగు నిలువుల గోతిలో పాతిపెట్టి సజీవంగా ఖనన క్రియలు నిర్వర్తించివుంటే యింతకంటే బాగుండేది!

నీలూ కళ్ళు విసుులింగాల్లా మండుతున్నాయి. కోపంతో అతడిముఖం జేవురించింది. అతడు పళ్ళు పటపట కొరుక్కున్నాడు.

క్రమంగా కోపం దిగజారిపోగా భిన్నుడైపోయాడు నీలూ. కారణాంతరాలవల్ల యిటీవల జీవితకాలంలో తాను రచనా వ్యాసంగాన్ని అసహ్యించుకున్నమాట నిజమే! కానీ తన ఆంతరాంత

రాల్లో అందుకు విరుద్ధమైన భావన నిక్షిప్తమై వుండడం అంతకంటే వాస్తవం. రెండు దశాబ్దాల పర్యంతం ఆదోక తపస్సు లాగా కొనసాగించిన సాహిత్య వ్యాసంగాన్ని గురించి తలచుకొని తను పరవశించిపోయేవాడు. ఆ కృషివల్ల తనబ్రతుక్కు లభించిన కాంతినీ, తనమనసుకు లభించిన శాంతినీ మినహాయిస్తే, తన జన్మ తృణంలా పోవడమేనని. కాష్టంలా శుష్కమైనది. తన అంతర్దానం వాళ్ళకెవరికో బాగా ఉపకరించింది. అవకాశం దొరక గానే వాళ్ళు తన వ్యక్తిత్వంపైన పేడనీళ్ళు చల్లేశారు. జరిగి పోయిన ఈ దురాగతంమూలంగా తన పేరూ, ప్రతిష్ఠా ఈ పాటికి బూడిదలోపోసిన పన్నీరులా అణగారిపోయివుంటాయి.

కృతనిశ్చయుడై లేచి నిలారుగా కూర్చున్నాడు నీలూ. వీల్లేదు! అలా జరగడానికి వీల్లేదు! ఖాళీనా పొగల్లో చూరి పోయి, తన స్వరూపం వికృతంగా మారిపోయి వుండవచ్చు. ఇన్నేళ్ళతర్వాత యిప్పుడు వ్రాయడానికి వూసుకుంటే కలం సాఫీగా సాగక దస్తూరీ గూడా కుదరకపోవచ్చు. తానే నీలకంఠ మని చెబుతే లోకులు నమ్మలేకపోవచ్చు. కానీ తనలోని రచయిత ఏమాత్రం ప్రాణావశ్యంగానైనా మిగిలివుంటే ఈ అవమానానికి ప్రతీకారం నెరవేదాకా తనకు నిద్ర పట్టదు. ఎంతోకాలం తను ప్రవాస జీవితం గడిపాడు. మరి కొద్దిరోజులు గడవలేక పోడు. పన్నెండేళ్ళ తన ప్రవాస చరిత్రను సింహావలోకనం చేసుకుంటే చాలు, ఒక బృహత్కథ తయారుగాకపోదు. రచయిత పేరు చెప్పుకుని రచన లమ్ముకోడం సవాలైతే, రచన మూలంగా రచయిత మళ్ళీ లోకంలోకి తిరిగి రావడం ఎదురు సవాల. తనకు చుట్టుకున్న దుష్కీర్తి పాలిటికి తుడిచివేతగా, ఆ దుష్కీర్తిని తనకంటగట్టిన వాళ్ళ ముఖాల పాలిటికి మసిపూతగా తన రచన అవతరిస్తుంది.

ఆత్మవిశ్వాసాన్నంతా అరచేతిలోకి తెచ్చుకున్నట్టుగా పిడికిలి బిగించి, బల్లమీద ఒక గుద్దు గుద్దేశాడు నీలూ. చెల్లా చెదురుగా బల్లపైన పడివున్న పుస్తకాలు ఆ దెబ్బతో పైకెగిరి దబేలున నేలపైన పడిపోయాయి.

3

“మేనేజింగు ప్రావ్రయిటరుగారిని కలుసుకోవాలి” అన్నాడు నీలూ.

బొత్తులు బొత్తులుగా మూగివున్న కాగితాల ఎదుట కుర్చీలో కూర్చుని, ఏదో వ్రాసుకుంటున్న తరుణవయస్కుడు తలపైకెత్తి ఆగంతకుడికేసి చూస్తూ “కూర్చోండి” అన్నాడు.

ఊహించిన దొకటి. ఎదురైనది వేరొకటి. ఆళ్ళేషా ప్రచురణాగారమనగా అది మంది మార్చలంతో గూడిన పెద్ద సంస్థ కాబోలుననుకున్నాడు నీలూ. ఆలాంటిదేమీకాదు. దానికున్న ఒకే ఒక హాంగు—వీధిలో వ్రేలాడుతున్న బోర్డు. లోపల హాల్లో ఈ యువకు డొక్కడు మాత్రం తదేక దీక్షగా తన వనేదో తాను చేసుకపోతున్నాడు.

“ఎందుకోసం వచ్చారో తెలుసుకోవచ్చా?” విస్మయం కలిగించేపాటి వినయంతో అతడు ప్రశ్నించాడు.

నీలూ జవాబు చెప్పే స్థితిలోలేడు. ఆ యువకుడి వాలకంలో అది, యిది అని ప్రత్యేకంగా వివరించి చెప్పడానికి వీల్లేని ఆకర్షణ ఏదో వుంది. నీలూకు వాకట్టు కట్టడం మాత్రమేగాదు, అది అతడి కళ్ళకు అనిమిషత్వాన్ని గూడా ప్రసాదించింది. ఈ పడుచువాణ్ణి తనెక్కడో చూచినట్టున్నాడు. లేదా చూచి మరచిపోయినట్టున్నాడు. ఏదో స్మృతి. ఏదో మరపు. ఆ రెండింటి మధ్య నీలూ మనసు ఉయ్యెలలాగుతోంది.

“ఎందుకోసం వచ్చారో తెలుసుకోవచ్చా?” మళ్ళీ అదే ప్రశ్న—ఈ సారి ఒక్కీంత బిగ్గరగా.

“మరేంలేదు. నే నొక పుస్తకం వ్రాశాను. దాన్ని వెలుగు లోకి తీసుకరావాలని సంకల్పం.... తెలిసిన వాళ్ళుకొందరు యిక్కడి కొకసారి వెళ్ళి రమ్మన్నారు.....”

“తీసుకొచ్చారా పుస్తకం?”

మిత వచనాలు. అంతకంటే మితమైన హావభావాలు. కొంపదీసి తాను మరమనిషితోగానీ వ్యవహరించడంలేదుగదా! నీలూ సందేహించాడు.....

అందుకున్న పుస్తకాన్ని అత డొకటి రెండుచోట్ల మాత్రం తెరిచి చూచాడు. మళ్ళీ మొదటికే వచ్చాడు. అక్కడ దేనికోసమో వెదుకుతున్నట్టుగా ఒకటి రెండు క్షణాలు ఆగి, తటాలున తలపైకెత్తి, “ఇందులో రచయితపే రెక్కడా ఉదహరింపబడినట్టు లేదు.....” అన్నాడు.

“నిజమే! ఉదహరింపవలసిన అవసరం లేదనుకున్నాను”

“అంటే?”

“ఈ రచన అనామకంగా—అంటే రచయిత పేరు లేకుండా ప్రకటింపబడాలన్నదే ఉద్దేశం”

“ఎందుకు?”

“రచయిత ఆ రంగానికి కొత్తవాడు కావచ్చు. లేదా సుప్రసిద్ధుడు గావచ్చు. అంటే ఏమన్నమాట? రచయిత పేరునుబట్టి పాఠకుడు ఆదిలోనే ఒక నిర్ణయానికి రావడానికి వీలుంట్లు దన్నమాట! నేను సూచిస్తున్న ఉపాయం ఆ ప్రమాదాన్ని పరిహరిస్తుంది.....”

కానీ ఎదుటివ్యక్తి ఆ సమాధానాన్ని వినిపించుకున్నట్టే లేడు. అతడి చేతిలోని పుస్తకంలో నిమిషానికి నాలుగైదు కాగితాల లెక్కన వెనక్కువెళ్ళిపోతున్నాయి. ఆవిధంగా అతడు రచయిత నలాగే కుర్చీలో కూర్చోబెట్టి రచనను సాకల్యంగా చదివేసేటట్టున్నాడు.....

పదిపదిపాను రోజులుగా మనసులో పొంగిపొరలుతున్న కోపం కట్టలు తెంచుకోడానికి సిద్ధంగావున్న ఆ తరుణంలో, మునిగాళ్ళమీద నిల్చున్న ఉక్రోశం ముందుకురకడానికి అర్రులు

## జారుడు మెట్లు

చాస్తున్న ఆ సమయంలో ఎంతో బలవంతంపైన తననుతాను సంయమించుకుని నీలూ కుర్చీ కంటిపెట్టుకుని కూర్చున్నాడు. కానీ ఆశ్చర్యమేమిటంటే సూర్యరశ్మిలో పొగమంచులా అతడి భావోద్రేకం క్షణక్షణానికీ చప్పబడిపోతోంది. కన్నెత్తి ప్రత్యర్థి వైపు చూడగానే వాడిబలంలోపగం వారికి సంక్రమించేదని ఓ పురాణగాథ చెబుతుంది ఎట్టయెదుట కుర్చీలో కూర్చున్న ఆ పడుచువాడి సాన్నిధ్యంలో నీలూ పరిస్థితి సైతం యించు మించు అలాగే పరిణమిస్తోంది. ఆ యువకుడిముఖంకేసి చూస్తుంటే కోపగించుకోడానికి మనస్కరించుడంలేదు సరిగదా అతగాడి అజ్ఞానాన్ని మన్నించేయాలనిగూడా అనిపిస్తోంది. శత్రువే డెగాక! అంతమాత్రాన వాడిలోని గుణవిశేషం స్తవనీయం గాకపోదు. నిస్సందేహంగా మెచ్చుకోదగ్గది ఈ యువకుడి కార్య వ్యగ్రత. పట్టాభిషేకోత్సవ సందర్భంలో సాక్షాత్తు ఎలిజబెత్తు రాణి ఆవిధిగుండా ఊరేగుతోందని తెలిసినా అతడు చేస్తున్నపనిని వదలిపెట్టి కుర్చీలోనుంచీ లేచేటట్టులేడు!

నీలూ అంతలో మనసు మార్చుకున్నాడు. ఈ యువకుడిది అజ్ఞానంగా తలపోస్తున్న తనకంటే అజ్ఞాని వేరొకడుండడు. త్రాగవలసిన పాలంతా త్రాగి నీరెత్తిన నిమ్మలా నిశ్చలంగా కూర్చున్న పిల్లికూనయిది! అదనకు నేర్పినగుణపాతం వెయ్యి కఠినశిక్షలపెట్టు! రచనాహోమంలో తాను ఆయుష్కాలాన్ని వెన్నలా కరిగించుకుంటే ఆ హవిస్సును దేవతలా భక్షించడానికి వీడెవ్వడు?

పుటవైపాకసారిచూచి కంటికానిన ఒకటి రెండువాక్యా లనుబట్టి కథాక్రమాన్ని గ్రహిస్తూ వేగంగా చదువుకుంటూ వెళ్ళేవద్దతిలో ఆయువకు డొక అరగంటసేపట్లో కథాంతం లోకి వచ్చేశాడు. పూర్తికాగానే పుస్తకం మూసేస్తూ అతడు నీలూవైపు వంగి “ఇందుకోసం చాలాశ్రమపడినట్టున్నారమీరు” అన్నాడు.

“నాశ్రమ గుర్తింపబడినందుకు సంతోషం” అన్నాడు నీలూ.

“కానీ ఒక మాట చెబుతానుమీకు! ఈ పుస్తకం మీది! దీని పట్ల మీకో అభిప్రాయం ఏర్పడివుంటుంది. ఆ అభిప్రాయానికి విరుద్ధమైనమాట ఎవరైనా చెబుతే మీకు కోపం వస్తుంది. ఐనా నిజంచెప్పకతప్పదు. ఉన్న యిబ్బంది అది! అందుకే ఒక్కమాటలో చెబుతున్నాను. మీశ్రమ వేరొకవిధంగా వినియోగమైవుంటే చాలాబాగుండేది”.

నీలూ అందుకోడానికి వీలుగా పుస్తకాన్ని మేజాలంచు దగ్గరగావుంచి అతడు మళ్ళీ కలం చేతికి తీసుకున్నాడు.

“ఇదిగో అబ్బాయ్!” గర్జించాడు నీలూ. “ఈపనికి మాలిన గొడవవల్ల యిప్పటికే నీపనికి అంతరాయం వాటిల్లింది. మరి కొంతసేపు నువ్వీ అంతరాయానికి తట్టుకోకతప్పదు....”

“ఎందుకూ?” తెల్లబోతున్నట్టుగా అతడు ప్రశ్నించాడు.

“నువ్వు చేస్తున్న నామర్దాపని కన్నా నాప్రసంగం అమూల్యమైంది గనుక!”

“అలాగా!” చేతులు పైకెత్తి అతడు ఒళ్ళువిరుచుకో సాగాడు.

“కొందరిని ఎల్లకాలమూ మోసగించవచ్చు. అందరినీ కొంతకాలం మోసగించవచ్చు. కానీ ఎల్లకాలమూ అందరినీ మోస గించడం సాధ్యంకాదు....”

“తెలుసు! అది ఆంగ్లంలో ఒకనూక్తి....”

నీలూ అతడికేసి చురచుర చూచాడు. ఆ చూచినచూపుల్లో పాతకాలనాటి జ్ఞాపకాల నీలినీడ లేవో పాడగట్టి ఎదుటివ్యక్తి త్రుళ్ళిపడ్డాడు.

“పండినపాపం కోతకు వచ్చినప్పుడు ఎలాంటి బింకాలైనా నడలిపోతాయి! నీలకంఠం సమాధిపైన డేరావేసుకుని నువ్వాడిన కపటనాటకానికి ఆయువు మూడింది. అసలైన నీలకంఠం కాదనుకో, అతడితాలూకు ప్రేతానికి నువ్విప్పుడు జవాబుచెప్పు కోవాలి. కుక్కమూతి పిందెలను రసగుల్లలుగా చలామణీచేసిన సాహసానికి నువ్విప్పుడు సంజాయిషీ చెప్పుకోవాలి....”

యువకుడిముఖం వెలవెల పోడానికి క్షణంలో సగంసేపు పట్టలేదు. విచారమూ, విషాదమూ, విస్మయమూ ముప్పిరి వేసుకపోయిన మానసికస్థితి అతడిముఖంలో స్పష్టంగా ప్రతి బింబిస్తోంది. ఉక్కుశలకలాంటి ఆ పడుచువాడు వాడిపోయిన తోటకూర కాడలా బల్లపైకి వాలిపోయాడు.

“కాలం గడిచిపోతోంది” హెచ్చరించాడు నీలూ.

“నిజమే! దోషంనాది. అసందిగ్ధంగా నేను నా నేరాన్ని అంగీకరిస్తున్నానుగూడా!” అవనతముఖుడై నేలవైపు చూస్తూ ఆ యువకుడు మారుమాటలేకుండా తన నేరానికి ఒప్పికోలు ప్రకటించాడు.

ఒక్కనిముషంతరువాత మళ్ళీఅతడే కొనసాగించాడు.

“ఈ అభియోగంలో మీరువాదులు. నేను ప్రతివాదిని! మీరు నేరుగా న్యాయస్థానానికి వెళ్ళివుండవచ్చు. ఎందుకో వెళ్ళలేదుమీరు! బహుశా నాకొక అవకాశంయివ్వాలని భావించి వుంటారు. ఈ అవకాశాన్ని సార్థకంచేసుకోవాలన్న ప్రయత్నం న్యాయంగాకపోదనుకుంటాను....”

“ఉపోద్ఘాతం అనవసరం!” నీలూ విరుచుక పడ్డాడు.

“మన్నించాలి మీరు! సూటిగా చెప్పడానికే ప్రయత్ని స్తున్నాను. లోకంలో లక్షలాదిమానవులు పుట్టిపెరిగి చనిపో తున్నారు. ప్రేళ్ళకు నీళ్ళందకపోతే చెట్లుపెరగవు. సుఖంగా బ్రతకాలనుకోడం, అందుకోసం ప్రయత్నించడమూ మానవుడి స్వభావం! నేను దురదృష్టవంతుణ్ణి! శారీరకంగానూ, మాన సికంగానూ వికాసదశను అందుకోకమునుపే నేను బ్రతుకు బరు

వును మోయవలసివచ్చింది. ఆధారపీఠమంటూ ఒకటి లేనిదే మానవుడు నిల్చేలేడు. నా బ్రతుక్కు ఆధారంగా మానాన్నగారు గడించి దేమిటో చెబుతున్నాను. ఆయనొకవైపున కీర్తిని సంపాదించి రాజిపోశారు. మరొకవైపున దుర్బరమైన దారి (ద్యాన్ని) పెంచుకొచ్చారు. పితృత్వమైన ఆ ఆస్తిపాస్తుల్లో మొదటిది పెట్టుబడిగా నేను రెండోదానితో పోరాడవలసివచ్చింది..”

మదిలో లీలగా మెదిలిన అనుమానం నిజంగా పర్యవసిస్తున్న ఆ తరుణంలో నీలూ చేష్టలుడిగి అప్రతిభుడై పోయాడు.

ఆ యువకుడు తటాలున కుర్చీలోనుంచి పైకి లేచాడు. ద్వారాన్ని సమీపించి బిగ్గరగా “అమ్మా” అని పిలిచాడు.

నీలూ పాదాలక్రిందలి భూమిక్రంగిపోతోంది.

“కానీ గాజుమేడలు కట్టుకున్నవాళ్ళు యితరుల యిళ్ళ పైన రాళ్ళు విసరగూడదంటారు....” అతడు మళ్ళీ ప్రారంభించాడు. “మీపేరూ ప్రతిష్ఠలు మీకు ముఖ్యం. వాటికోసం మీరు మీ నీడలో మిమ్మల్ని నమ్ముకున్నవాళ్ళను నిరంతర క్షేణాలపాలు చేయడానికి వెనుదీయరు. నా ఆరోపణలు రెండింటితో యిది మొదటిది—స్వల్పమైనదిగూడా! రెండోది యిది. మీరు రచయితలు. మీ రచనలు మానవజగత్తునకు సంబంధించినవి. మనోధర్మ పరిశీలనం మీ రచనావ్యాసంగానికి ప్రాణం. రవిగాంచనిచో కవి గాంచగలడన్న లబ్ధప్రతిష్ఠ మీ సొత్తు. కానీ మీ దాకా వచ్చే సరికి మీరుపప్పులో కాలువేయగలరు! పన్నెండేళ్ళు మీతోబాటుగా ఒకయింటి కప్పుక్రింద నివసించిన మానవజీవిని మీ రర్థంచేసుకో లేకపోయారంటే అది మీరు నిజంగా సిగ్గుపడవలసిన విషయం...”

టేబిలు సొరుగునులాగి వున్నకాలక్రిందినుంచి అత డొక కార్డుముక్కును పైకితీశాడు.

“మీ అభిమాన పాఠకమహాశయు డొకాయన వ్రాసిన ఉత్తరం యిది.—మీరు మాయమైపోయినతర్వాత ఆరు మాసాలకు యిది మీ చిరునామాకు చేరింది. కుటుంబదుస్థితికి జాలిపడుతూ ఆయనచేసిన సహాయాన్నిగురించిన ఉదంతం అందులోవుంది....”

“కాఫీ కోసమేనట్రా ప్రకాశం!”

జీవితంలో ప్రాద్దు పడమటి కింకా వ్రాలకపోయినా అప్పుడే బరాభరాన్ని మోస్తున్నట్టున్న మాతృమూర్తి కాఫీ గ్లాసుతో ద్వారం దగ్గర ప్రత్యక్షమైంది.

“అవునమ్మా! నా కోసంగాదు. ఆయనకోసం” అంటూ ప్రకాశం చరచరా బయటికి వెళ్ళిపోయాడు.

పైసంఘటన జరిగినతర్వాత మూడుమాసాలకు—

ఒకనాటి ఉదయం ఉపాహారం సేవించి చుట్టకాలు కుంటూ తీరిగ్గా మంచంపైన విశ్రమించాడు నీలకంఠం. చుట్టలోనుంచి పైకిలేచి వలయాలుగా తిరుగుతున్న ధూమ మాలికల్లోకి చూస్తూ అతడున్నట్టుండి “చూడు పార్వతీ మాట....” అన్నాడు.

“ఏమిటండి!” అంటూ దగ్గరగా వచ్చింది పార్వతమ్మ.

“ఏమిటోమరి! నేనూ ఆలోచిస్తున్నాననుకో. బోధపడి చావటంలేదు. బుద్ధి స్తబ్దమైపోయినట్టుంది. అబ్బాయి చేసినవని మంచిదేనో కాదో తెలియదు. వాడు సృష్టించిన సాహిత్యం ఏదినుసుకు చెందిందో అదీతెలియదు. కానీ నే నొక్కమాట మాత్రం గట్టిగా చెప్పగలను. వాడు నాకంటే ప్రయోజకుడు....”

మళ్ళీ మూడుమాసాలు గడిచిపోయినతర్వాత ఓ రోజు వేకువజామున వీధితలుపుతీయడాని కోసం వెళ్ళూ హాల్లోకి వచ్చింది పార్వతమ్మ. విద్యుద్దీపంక్రింద కూర్చుని ప్రకాశం వ్రాసుకుంటున్నాడు.

“అప్పుడే లేచావా అమ్మా!” పలకరించాడు ప్రకాశం.

“లేచానుగానీరా ప్రకాశం, నిన్నొకమాట అడగాలని! అదేమిట్రాబాబూ, నువ్వు మీ నాన్నగారి పుస్తకాన్ని తేలికచేసి పారేశావటగా?” విస్తుపోతూ అడిగింది పార్వతమ్మ.

ప్రకాశం మెల్లగా నవ్వాడు. అంతలో తల్లి మనసులోని ఆరాటాన్ని గ్రహించాడేమో, నవ్వును మధ్యలోనే త్రుంచేశాడు.

“అదికాదమ్మా! నేను నీబిడ్డను. నాలో ప్రకాశమొక్కడే కనిపిస్తాడునీకు! ప్రకాశంలో పాఠకుడున్నాడు. రచయిత వున్నాడు. పబ్లిషరున్నాడు. వీళ్ళల్లో ఎవడి అభిప్రాయాలు వాడివి. ఒక చేతితో చేసినదానం మరొకచేతికి తెలియనివ్వక పోవడం గొప్పదాత్పత్వానికి లక్షణమని చెబుతారు. అలాగే నాలోని పాత్రలు ఒకదాని అభిప్రాయాలతో మిగిలినవి జోక్యంపెట్టుకోవు. ఐనా నాన్నగారి పుస్తకాని కిప్పుడేం తొందర? ఎప్పుడైనా వేసుకోవచ్చుదాన్ని! అది కాలగతికి మారొడ్డి కలకాలం నిలిచే పుస్తకం” అన్నాడు ప్రకాశం!